

ਬੰਸਿਨ ਚਰਾਗਾਹ

ਇਵਾਨ ਸੇਰੇਗੀਯੋਵਿਚ ਤੁਰਗੋਨੇਵ



ਅਨੁਵਾਦ - ਗੁਰਪ੍ਰੀਤ



ਜਨਚੇਤਨਾ

Bejin Charagh by Ivan Turgenev in Punjabi
ISBN 978-81-971976-5-9

**ਪਹਿਲਾ ਪੰਜਾਬੀ ਐਡੀਸ਼ਨ — ਸਤੰਬਰ 2013
ਹਥਲੀ ਛਾਪ — ਅਪੈਲ 2024**

**ਪ੍ਰਕਾਸ਼ਕ : ਜਨਚੇਤਨਾ
ਪਤਾ — ਦੁਕਾਨ ਨੰਬਰ 8, ਪੰਜਾਬੀ ਭਵਨ, ਲੁਧਿਆਣਾ-141001
ਫੋਨ ਨੰ. 098155-87807.
ਈਮੇਲ : janchetnapb@gmail.com**

**ਸਰਵਰਕ ਤੇ ਰੇਖਾਚਿੱਤਰ - ਰਾਮ ਬਾਬੂ
ਟਾਈਪ ਸੈਟਿੰਗ - ਜਨਚੇਤਨਾ
ਛਾਪਕ : ਅੱਪੂ ਆਰਟ ਪ੍ਰੈਸ, ਜਲੰਧਰ**

ਕੀਮਤ : 30 ਰੁਪਏ

ਕਿਤਾਬ ਅਤੇ ਇਸਦੇ ਲੇਖਕ ਬਾਰੇ

ਸੱਚਾ ਸਾਹਿਤ ਉਹੀ ਹੁੰਦਾ ਹੈ ਜੋ ਸਾਨੂੰ ਸਾਰੀਆਂ ਮਨੁੱਖ-ਵਿਰੋਧੀ ਅਤੇ ਮਨੁੱਖਦੋਖੀ ਪ੍ਰਵਿਰਤੀਆਂ ਨਾਲ ਨਫਰਤ ਕਰਨੀ ਸਿਖਾਉਂਦਾ ਹੈ, ਜੋ ਸਾਨੂੰ ਸਮਾਜ ਵਿੱਚ ਮੌਜੂਦ ਬੇਦਿਲੀ, ਸਵਾਰਥ ਅਤੇ ਅੱਤਿਆਚਾਰ ਪ੍ਰਤੀ ਚਿੰਤਤ-ਪ੍ਰੇਸ਼ਾਨ ਹੋਣ ਦੀ ਸੰਵੇਦਨਾ, ਉਹਨਾਂ ਦੇ ਕਾਰਨਾਂ ਦੀ ਭਾਲੁਕ ਕਰਨ ਦਾ ਵਿਵੇਕ ਅਤੇ ਉਹਨਾਂ ਵਿਰੁੱਧ ਘੋਲ ਕਰਨ ਦੀ ਹਿੰਮਤ ਅਤੇ ਨੈਤਿਕ ਤਾਕਤ ਪ੍ਰਦਾਨ ਕਰਦਾ ਹੈ ਅਤੇ ਜੋ ਸਾਨੂੰ ਲਗਾਤਾਰ ਬਿਹਤਰ ਇਨਸਾਨ ਬਣਨ ਅਤੇ ਭਵਿੱਖ ਬਾਰੇ ਸੋਚਣ ਲਈ ਪ੍ਰੇਰਿਤ ਕਰਦਾ ਹੈ।

ਜੋ ਵੀ ਮਹਾਨ ਸਾਹਿਤਕਾਰ ਭਵਿੱਖ ਬਾਰੇ ਸੋਚਦੇ ਰਹੇ ਹਨ, ਉਹਨਾਂ ਬੱਚਿਆਂ ਬਾਰੇ ਵੀ ਜਰੂਰ ਸੋਚਿਆ ਹੈ ਕਿ ਉਨ੍ਹਾਂ ਵਾਲੀ ਦੁਨੀਆਂ ਉਹਨਾਂ ਦੀ ਹੈ ਅਤੇ ਉਸ ਦੁਨੀਆਂ ਵਿੱਚ, ਅੱਜ ਦੇ ਬੱਚੇ ਹੀ ਕੱਲ ਦੇ ਨਾਗਰਿਕ ਦੇ ਰੂਪ ਵਿੱਚ ਆਪਣੇ ਤੋਂ ਅਗਲੀ ਪੀੜ੍ਹੀ ਲਈ ਦੁਨੀਆਂ ਉਸਾਰਨ ਦਾ ਕੰਮ ਕਰਨਗੇ। ਦੁਨੀਆਂ ਦੇ ਜਿਆਦਾਤਰ ਚੋਟੀ ਦੇ ਲੇਖਕਾਂ ਨੇ ਬੱਚਿਆਂ ਲਈ ਅਤੇ ਬੱਚਿਆਂ ਬਾਰੇ ਲਿਖਿਆ ਹੈ, ਤਾਂ ਇਹ ਕੋਈ ਅਤਿਕਥਨੀ ਨਹੀਂ। ਉੱਨੀਵੀਂ ਸਦੀ 'ਚ ਯੂਰਪ ਅਤੇ ਰੂਸ ਵਿੱਚ ਜੋ ਮਹਾਨ ਯਥਾਰਥਵਾਦੀ (ਭਾਵ ਸਮਾਜ ਦੀਆਂ ਨੰਗੀਆਂ ਸੱਚਾਈਆਂ ਨੂੰ ਉਘਾੜਨ ਵਾਲਾ) ਅਤੇ ਉਸਦੀ ਅਲੋਚਨਾ ਕਰਨ ਵਾਲਾ, ਮਾਨਵਤਾਵਾਦੀ (ਭਾਵ ਉੱਚੀਆਂ ਮਨੁੱਖੀ ਕਦਰਾਂ-ਕੀਮਤਾਂ ਨਾਲ ਲੈਸ, ਮਨੁੱਖਤਾ ਦੇ ਬਿਹਤਰ ਭਵਿੱਖ ਲਈ ਚਿੰਤਤ) ਅਤੇ ਜਮਹੂਰੀ (ਭਾਵ ਜਗੀਰੂ ਕੁਲੀਨਾਂ ਦੇ ਵਿਸ਼ੇਸ਼ ਅਧਿਕਾਰਾਂ ਦੀ ਅਲੋਚਨਾ ਕਰਨ ਵਾਲਾ ਅਤੇ 'ਅਜਾਦੀ, ਬਰਾਬਰੀ ਤੇ ਭਾਈਚਾਰਾ' ਦੇ ਅਸੂਲਾਂ ਨੂੰ ਮੰਨਣ ਵਾਲਾ) ਸਾਹਿਤ ਲਿਖ ਰਹੇ ਸਨ, ਉਹਨਾਂ ਸਾਰਿਆਂ ਨੇ ਖਾਸ ਤੌਰ 'ਤੇ ਸਰਮਾਏਦਾਰੀ ਸਮਾਜ ਵਿੱਚ ਬੱਚਿਆਂ ਦੀ, ਅਤੇ ਵਿਸ਼ੇਸ਼ ਤੌਰ 'ਤੇ ਗਰੀਬ-ਯਤੀਮ ਬੱਚਿਆਂ ਦੀ ਦੁਰਦਸ਼ਾ 'ਤੇ ਜਰੂਰ ਕੁੱਝ ਨਾ ਕੁੱਝ ਲਿਖਿਆ ਹੈ, ਅਤੇ ਕੁੱਝ ਨੇ ਤਾਂ ਕਾਫੀ ਲਿਖਿਆ ਹੈ। ਇਹਨਾਂ ਅਰਥਾਂ ਵਿੱਚ ਤੁਰਗੇਨੇਵ, ਦੋਸਤੋਵੇਸਕੀ, ਤਾਲਸਤਾਏ, ਚੈਖਵ, ਮਾਮਿਨ-ਸਿੰਬਰੀਆਕ ਆਦਿ ਰੂਸੀ ਲੇਖਕ ਯੂਰਪੀ ਦੇਸ਼ਾਂ ਦੇ ਆਪਣੇ ਸਮਕਾਲੀ ਲੇਖਕਾਂ ਤੋਂ ਕੁੱਝ ਕਦਮ ਅੱਗੇ ਹੀ ਸਨ।

ਇਵਾਨ ਸੇਰਗੀਯੇਵਿਚ ਤੁਰਗੇਨੇਵ ਦਾ ਨਾਮ ਉਹਨਾਂ ਹੀਰਿਆਂ ਵਿੱਚ ਸ਼ਾਮਲ ਹੈ, ਜੋ ਸੰਸਾਰ ਸਾਹਿਤ ਨੂੰ ਉੱਨੀਵੀਂ ਸਦੀ ਵਿੱਚ ਰੂਸ ਦੀ ਦੇਣ ਸਨ। 'ਪਿਤਾ ਅਤੇ ਪੁੱਤਰ', 'ਕੁਲੀਨ ਘਰਾਣਾ', 'ਪੂਰਬਲੀ ਸੰਧਿਆ' ਅਤੇ 'ਰੂਦਿਨ' ਜਿਹੇ ਉਹਨਾਂ ਦੇ ਨਾਵਲ ਸੰਸਾਰ ਦੇ ਗੌਰਵ-ਗ੍ਰਿਥਾਂ ਦੇ ਕੋਸ਼ ਦੇ ਅਨਮੌਲ ਰਤਨ ਹਨ। ਤੁਰਗੇਨੇਵ ਦਾ ਜਨਮ 1883 ਵਿੱਚ ਇੱਕ ਜਗੀਰੂ ਪਰਿਵਾਰ ਵਿੱਚ ਹੋਇਆ। ਭੂ-ਗੁਲਾਮਾਂ ਪ੍ਰਤੀ ਆਪਣੀ ਜਗੀਰਦਾਰ ਮਾਂ ਦੀ ਕਠੋਰਤਾ ਨੇ ਬਾਲ ਤੁਰਗੇਨੇਵ ਦੇ ਮਨ 'ਤੇ ਡੂੰਘੀ ਦੁੱਖ ਭਰੀ ਛਾਪ ਛੱਡੀ। ਭੂ-ਗੁਲਾਮ ਕਿਸਾਨਾਂ ਅਤੇ ਉਹਨਾਂ ਦੇ ਬੱਚਿਆਂ ਦੇ ਨਰਕੀ ਜੀਵਨ ਨੂੰ ਉਹਨਾਂ ਨੇ ਜ਼ਿੰਦਗੀ ਵਿੱਚ ਸ਼ਾਮਲ ਕੀਤੀ।

ਦੇਖਿਆ। 1852 'ਚ ਪ੍ਰਕਾਸ਼ਤ ਆਪਣੀ ਪਹਿਲੀ ਹੀ ਕਿਤਾਬ 'ਸ਼ਿਕਾਰੀ ਦੇ ਸ਼ਬਦ-ਚਿੱਤਰ' ਵਿੱਚ ਉਹਨਾਂ ਰੂਸੀ ਸਮਾਜਿਕ ਢਾਂਚੇ ਦੀ ਤਿੱਖੀ ਅਲੋਚਨਾ ਕੀਤੀ ਜਿਸ ਕਰਕੇ ਉਹਨਾਂ ਨੂੰ ਕੁਝ ਸਮਾਂ ਕੈਦ ਅਤੇ ਫਿਰ ਸਪਾਸਕੋਏ ਦੀ ਆਪਣੀ ਜਗੀਰ ਵਿੱਚ ਨਜ਼ਰਬੰਦੀ ਦੀ ਸਜ਼ਾ ਭੁਗਤਾਣੀ ਪਈ। ਨਿਰਕਸ਼ ਰੂਸੀ ਸਮਾਜ ਵਿੱਚ ਲਿਖਣ ਦੀ ਅਜ਼ਾਦੀ 'ਤੇ ਪਾਬੰਦੀ ਤੋਂ ਤੰਗ ਤੁਰਗੋਨੇਵ 1862 'ਚ ਫਰਾਂਸ ਚਲਾ ਗਿਆ ਅਤੇ ਆਪਣੀ ਮੌਤ ਤੱਕ ਉਥੇ ਹੀ ਰਿਹਾ। ਉਹਨਾਂ ਦੀ ਮੌਤ 1883 'ਚ ਪੈਰਿਸ ਵਿੱਚ ਹੋਈ।

ਬੱਚਿਆਂ ਦੀ ਅਵਾਜ਼ ਸੁਣ ਸਕਣਾ, ਉਹਨਾਂ ਦੇ ਜੀਵਨ ਦਾ ਸੱਚਾ ਚਿੱਤਰਣ ਕਰਨਾ, ਉਹਨਾਂ ਨੂੰ ਸਿੱਖਿਆ ਦੇਣ ਤੋਂ ਪਹਿਲਾਂ ਉਹਨਾਂ ਨੂੰ ਸਮਝਣ ਦਾ ਯਤਨ ਕਰਨਾ — ਸਾਰੇ ਰੂਸੀ ਲੇਖਕਾਂ ਨੇ ਇਸ ਪੱਖ 'ਤੇ ਅਮਲ ਕੀਤਾ ਹੈ। ਤਾਲਸਤਾਏ ਕਹਿੰਦੇ ਸਨ : “ਸਕੂਲੀ ਵਿਦਿਆਰਥੀ ਬੇਸ਼ਕ ਨੰਨੇ ਮਨੁੱਖ ਹਨ, ਪਰ ਅਜਿਹੇ ਮਨੁੱਖ ਜਿਨ੍ਹਾਂ ਦੀਆਂ ਸਾਡੇ ਜਿਹੀਆਂ ਲੋੜਾਂ ਹਨ ਅਤੇ ਜੋ ਸਾਡੇ ਵਾਂਗ ਹੀ ਸੋਚਦੇ ਵਿਚਾਰਦੇ ਹਨ।” ਰੂਸੀ ਬਾਲ-ਸਾਹਿਤ ਦੀ ਤਾਕਤ ਇਸ ਗੱਲ 'ਚ ਸ਼ਾਮਲ ਹੈ ਕਿ ਬੱਚਿਆਂ ਨਾਲ ਗੱਲਬਾਤ ਕਰਦੇ ਹੋਏ ਉਹਨਾਂ ਨੂੰ ਪੂਰੀ ਗੰਭੀਰਤਾ ਨਾਲ ਲਿਆ ਜਾਂਦਾ ਹੈ, ਅਹਿਮੀਅਤ ਅਤੇ ਸਤਿਕਾਰ ਦਿੱਤਾ ਜਾਂਦਾ ਹੈ।

ਬੱਚਿਆਂ ਪ੍ਰਤੀ ਆਪਣੇ ਗੰਭੀਰ ਰੱਖੀਏ ਦੀ ਬਦੋਲਤ ਹੀ ਰੂਸੀ ਲੇਖਕ ਬਾਲ-ਪੁਸਤਕਾਂ ਦੀ ਰਚਨਾ ਵਿੱਚ ਆਪਣੀ ਜ਼ਿੰਮੇਵਾਰੀ ਨੂੰ ਚੰਗੀ ਤਰ੍ਹਾਂ ਸਮਝਦੇ ਸਨ। ਇਵਾਨ ਤੁਰਗੋਨੇਵ ਨੇ ਲਿਖਿਆ ਹੈ “ਬੱਚਿਆਂ ਲਈ ਚੰਗੀਆਂ ਕਿਤਾਬਾਂ ਲਿਖਣਾ ਬਹੁਤ ਮੁਸ਼ਕਿਲ ਹੈ। ਇਹਦੇ ਲਈ ਵਿਸ਼ੇ ਦਾ ਗੰਭੀਰ ਅਤੇ ਪੂਰਣ ਅਧਿਐਨ, ਮਨੁੱਖੀ ਦਿਲ ਅਤੇ ਖਾਸ ਤੌਰ 'ਤੇ ਬਾਲ-ਦਿਲ ਦਾ ਗਿਆਨ, ਸਰਲ ਅਤੇ ਸਪੱਸ਼ਟ ਭਾਸ਼ਾ ਵਿੱਚ, ਲਿੱਪਾ-ਪੋਚੀ ਅਤੇ ਕੁਚੱਜਤਾ ਤੋਂ ਬਿਨਾਂ ਗੱਲ ਕਹਿਣ ਦੀ ਯੋਗਤਾ ਅਤੇ ਪੀਰਜ ਹੀ ਕਾਫ਼ੀ ਨਹੀਂ। ਇਹ ਸਭ ਤਾਂ ਹੋਣਾ ਹੀ ਚਾਹੀਦਾ ਹੈ ਅਤੇ ਇਸਤੋਂ ਇਲਾਵਾ ਲੇਖਕ ਦੇ ਨੈਤਿਕ ਅਤੇ ਸਮਾਜਿਕ ਵਿਕਾਸ ਦਾ ਪੱਧਰ ਉੱਚਾ ਹੋਣਾ ਵੀ ਅਤਿਅੰਤ ਜਰੂਰੀ ਹੈ।” ਇਹ ਆਖਰੀ ਸ਼ਰਤ - “ਨੈਤਿਕ ਅਤੇ ਸਮਾਜਿਕ ਵਿਕਾਸ ਦਾ ਉਚੇਰਾ ਪੱਧਰ” ਵਿਸ਼ੇਸ਼ ਤੌਰ 'ਤੇ ਮਹੱਤਵਪੂਰਨ ਹੈ। ਬੱਚਿਆਂ ਲਈ ਲਿਖਣ ਵਾਲਾ ਨੈਤਿਕ ਪੱਖ ਤੋਂ ਚੰਗਾ ਇਨਸਾਨ ਅਤੇ ਆਪਣੇ ਦੇਸ਼ ਅਤੇ ਆਪਣੇ ਦੇਸ਼ ਦੇ ਲੋਕਾਂ ਨਾਲ ਪਿਆਰ ਕਰਨ ਵਾਲਾ ਵਿਅਕਤੀ ਹੋਣਾ ਚਾਹੀਦਾ ਹੈ।

ਇਸ ਰਹੱਸ ਨੂੰ ਤੁਰਗੋਨੇਵ ਨੇ ਸਮਝਿਆ ਅਤੇ ਇਸ ਲਈ ਉਹਨਾਂ ਬੱਚਿਆਂ ਲਈ ਵੀ ਉਨ੍ਹਾਂ ਹੀ ਵਧੇਰੇ ਬਿਹਤਰ ਲਿਖਿਆ ਹੈ ਜਿਨ੍ਹਾਂ ਕਿ ਵੱਡਿਆਂ ਲਈ। ਉਹਨਾਂ ਦੀ ਕਹਾਣੀ ‘ਮੁੰ’ ਬਾਲ-ਸਾਹਿਤ ਦੀ ਇੱਕ ਬੇਜੋੜ ਰਚਨਾ ਹੈ। ਇਹ ਇੱਕ ਕੁਤੇ ਦੀ ਕਹਾਣੀ ਹੈ ਜਿਸਨੂੰ ਉਸਦੇ ਮਾਲਕ ਗੇਰਾਸਿਮ (ਜੋ ਕਿ ਇੱਕ ਭੂ-ਗੁਲਾਮ ਹੈ) ਵੱਲੋਂ ਆਪਣੀ ਮਾਲਕਣ ਦੇ ਬੇਰਹਿਮ ਹੁਕਮ 'ਤੇ ਡੁਬੋਣਾ ਪੈਂਦਾ ਹੈ। ਲਿਓ ਤਾਲਸਤਾਏ ਦੀ ਬੇਨਤੀ 'ਤੇ ਤੁਰਗੋਨੇਵ ਨੇ ‘ਬਾਲ ਅਰਾਮ’ ਰਸਾਲੇ ਲਈ ‘ਬਟੇਰ’ ਕਹਾਣੀ ਲਿਖੀ। ਉਹਨਾਂ ਸ਼ਾਰਲ ਪੈਰੋਂ ਦੀਆਂ ਬਾਲ ਕਥਾਵਾਂ ਦਾ ਵੀ ਫਰਾਂਸੀਸੀ ਤੋਂ ਰੂਸੀ ਵਿੱਚ ਅਨੁਵਾਦ ਕੀਤਾ ਅਤੇ


ਉਹਨਾਂ ਦੀ ਭੂਮਿਕਾ ਲਿਖੀ।

‘ਬੇਜਿਨ ਚਰਾਗਾਹ’ ਕਹਾਣੀ ਤੁਰਗੋਨੇਵ ਦੇ ਪਹਿਲੇ ਐਡੀਸ਼ਨ ‘ਸ਼ਿਕਾਰੀ ਦੇ ਸ਼ਬਦ-ਚਿੱਤਰ’ ਚੌਂ ਲਈ ਗਈ ਹੈ। ਵੈਸੇ ਤਾਂ ਇਹ ਕਿਤਾਬ ਵੱਡਿਆਂ ਲਈ ਸੀ, ਪਰ ਇਸਦੀਆਂ ਕਈ ਕਹਾਣੀਆਂ ਨੂੰ ਬਾਲ-ਸਾਹਿਤ ’ਚ ਵੀ ਮਹੱਤਵਪੂਰਨ ਸਥਾਨ ਮਿਲਿਆ, ਜਿਹਨਾਂ ਵਿੱਚ ‘ਬੇਜਿਨ ਚਰਾਗਾਹ’ ਤੋਂ ਬਿਨਾਂ ‘ਬਿਰਯੂਕ’, ‘ਲਰੋਵ’ ਅਤੇ ‘ਗਾਇਕ’ ਜਿਹੀਆਂ ਕੁਝ ਹੋਰ ਕਹਾਣੀਆਂ ਸ਼ਾਮਲ ਹਨ। ‘ਸ਼ਿਕਾਰੀ ਦਾ ਸ਼ਬਦ-ਚਿੱਤਰ’ ਦੇ ਪ੍ਰਕਾਸ਼ਨ (1852) ਦੇ ਸਮੇਂ ਤੱਕ ਤੁਰਗੋਨੇਵ ਦਾ ਨਾਮ ਬਹੁਤ ਹੀ ਬੋੜੇ ਲੋਕਾਂ ਨੇ ਸੁਣਿਆ ਸੀ। ਪਰ ਇਸਦੇ ਪ੍ਰਕਾਸ਼ਤ ਹੁੰਦੇ ਹੀ ਤੁਰਗੋਨੇਵ ਦੀ ਪ੍ਰਸਿੱਧੀ ਦੇਸ਼-ਵਿਆਪੀ ਹੋ ਗਈ। ਰੂਸੀ ਸਾਹਿਤ ਵਿੱਚ ਇਹ ਪਹਿਲੀ ਅਜਿਹੀ ਰਚਨਾ ਸੀ, ਜਿਸਨੇ ਮੱਧ ਰੂਸ ਦੀ ਮੌਲਿਕ ਸੁੰਦਰਤਾ, ਰਾਈ ਦੇ ਖੇਤਾਂ, ਖੇਤਾਂ ਨਾਲ ਲੱਗਦੇ ਪਿੰਡਾਂ, ਗੰਦੀਆਂ ਸਰਾਵਾਂ, ਰੌਸ਼ਨ ਜੰਗਲਾਂ, ਸ਼ਾਂਤ ਨਦੀਆਂ ਅਤੇ ਖੇਤਾਂ ਵਿੱਚੋਂ ਲੰਘਦੀਆਂ ਬੁੱਲੀਆਂ ਸੜਕਾਂ ਦਾ ਚਿੱਤਰਣ ਕੀਤਾ ਗਿਆ ਸੀ। ਇਹਨਾਂ ਕਹਾਣੀਆਂ ਦੇ ਜ਼ਿਆਦਾਤਰ ਨਾਇਕ ਭੂ-ਗੁਲਾਮ ਕਿਸਾਨ ਹਨ — ਅਨਪੜ੍ਹ, ਪਰ ਸਿਆਣੇ, ਪ੍ਰਤਿਭਾਵਾਨ ਅਤੇ ਸਾਫ਼ ਮਨ ਦੇ ਲੋਕ। ਇਹ ਕਹਾਣੀ ਆਪਣੇ ਨਾਲ ਪੜ੍ਹਨ ਵਾਲੇ ਬੱਚਿਆਂ ਨੂੰ ਵੀ ਗਰਮੀ ਦੀ ਇੱਕ ਛੋਟੀ ਜਿਹੀ ਰਾਤ ਬਿਤਾਉਣ ਰੂਸ ਦੇ ਉਸ ਕੇਂਦਰੀ ਭਾਗ ਵਿੱਚ ਪਹੁੰਚਾ ਦੇਵੇਗੀ ਜਿੱਥੇ ਦੱਖਣ ਦੇ ਜੰਗਲ-ਵਿਹੂਣੇ ਪੱਧਰੇ ਮੈਦਾਨ (ਸਤੇਪੀ) ਉੱਤਰ ਦੇ ਸੰਘਣੇ ਜੰਗਲਾਂ ਨਾਲ ਮਿਲਦੇ ਹਨ ਅਤੇ ਜਿੱਥੇ ਕਾਲੀ ਮਿੱਟੀ ਵਾਲੇ ਉਪਜਾਊ ਖੇਤ ਫੈਲੇ ਹੋਏ ਹਨ।

ਇਸ ਕਹਾਣੀ ਵਿੱਚ ਤੁਰਗੋਨੇਵ ਨੇ ਭੂ-ਗੁਲਾਮ ਕਿਸਾਨਾਂ ਦੇ ਦੁੱਖਾਂ ਮਾਰੇ, ਅਨਪੜ੍ਹ ਪਰ ਨਿਸ਼ਕਪਟ ਅਤੇ ਨਿਰਦੋਸ਼ ਬੱਚਿਆਂ ਦੇ ਕਠੋਰ ਜੀਵਨ ਅਤੇ ਖੁਸ਼ਮਿਜ਼ਾਜ਼ੀ ਨਾਲ ਹੀ ਦੰਦ-ਕਥਾਵਾਂ ਦਾ ਕਾਵਮਈ ਵਰਣਨ ਕੀਤਾ ਹੈ। ਇਹਨਾਂ ਬੱਚਿਆਂ ਦੇ ਅੰਧਵਿਸ਼ਵਾਸਾਂ ਵਿੱਚ ਵੀ ਜੋ ਹੈਰਾਨੀਜਨਕ ਖਿੱਚ, ਸਹਿਜਤਾ ਅਤੇ ਕਾਵਿਕਤਾ ਹੈ, ਉਹ ਆਪਣੇ ਆਸ-ਪਾਸ ਦੀ ਕੁਦਰਤ ਜਿਹੀ ਹੀ ਹੈ। ਇਹਨਾਂ ਬੱਚਿਆਂ ਦਾ ਜੀਵਨ ਕਠੋਰ ਹੈ ਅਤੇ ਵਕਤੋਂ ਪਹਿਲਾਂ ਮੌਤ ਹੀ ਉਹਨਾਂ ਚੌਂ ਕਈਆਂ ਦਾ ਨਸੀਬ ਹੈ, ਪਰ ਆਪਣੇ ਦਿਲਾਂ ਦੀ ਕੁਦਰਤੀ ਸਹਿਜਤਾ ਨਾਲ ਇਹ ਬੱਚੇ ਜੀਵਨ-ਰਸ ਨਿਚੋੜਨਾ ਜਾਣਦੇ ਹਨ। ਅਸਹਿ ਜੀਵਨ ਹਾਲਤਾਂ ਵਿੱਚ ਵੀ ਉਹਨਾਂ ਅੰਦਰ ਮੌਜੂਦ ਜਿੰਦਾਦਿਲੀ, ਮੌਲਿਕਤਾ ਅਤੇ ਰਚਨਾਤਮਕਤਾ ਇਸਦਾ ਸਥਾਤ ਹਨ।

— ਪ੍ਰਕਾਸ਼ਕ

ਬੇਜਿਨ ਚਰਾਗਾਹ



ਜੁਲਾਈ ਦਾ ਇੱਕ ਸੋਹਣਾ ਦਿਨ ਸੀ। ਅਜਿਹੇ ਦਿਨ ਮੌਸਮ ਦੇ ਉਤਾਰ-ਚੜਾਅ ਲੰਘ ਜਾਣ ਮਗਰੋਂ ਹੀ ਪ੍ਰਗਟ ਹੁੰਦੇ ਹਨ। ਤੜਕੇ ਸਵੇਰੇ ਤੋਂ ਹੀ ਅਸਮਾਨ ਨਿੱਖਰਿਆ ਹੁੰਦਾ ਹੈ। ਸੂਰਜ ਦੀਆਂ ਕਿਰਨਾਂ ਅੱਗ ਵਾਂਗ ਨਹੀਂ ਭਖਦੀਆਂ, ਬੱਸ ਇੱਕ ਗੁਲਾਬੀ ਰੌਸ਼ਨੀ ਚਾਰੇ ਪਾਸੇ ਫੈਲ ਜਾਂਦੀ ਹੈ। ਸੂਰਜ ਨਾ ਤਾਂ ਦਮਘੋਟੂ ਸੋਕੇ ਦੇ ਦਿਨਾਂ ਵਾਂਗਰ ਅੱਗ ਵਰਾਉਂਦਾ, ਲਾਲ ਭੰਬੂਕਾ ਅਤੇ ਨਾ ਹੀ ਝੱਖੜ ਦੀ ਆਮਦ ਜਿਹਾ ਸਖ਼ਤ ਧੂਪਲਕਾ ਲੱਗਦਾ ਹੈ, ਸਗੋਂ ਦੇਵ-ਮੰਡਲੀ ਉਜ਼ਲ ਬੱਦਲਾਂ ਦੀ ਲੰਮੀ, ਪਤਲੀ ਪੱਟੀ ਹੇਠੋਂ ਹੌਲੀ ਜਿਹੇ ਨਿੱਕਲ੍ਹਦਾ ਹੈ, ਤਾਜ਼ਗੀ ਖਿਲਾਰਦਾ ਹੈ ਅਤੇ ਫਿਰ ਉਸਦੀ ਲਾਲ-ਨੀਲੀ ਧੁੰਦ ਵਿੱਚ ਗੁਆਚ ਜਾਂਦਾ ਹੈ। ਬੱਦਲਾਂ ਦੀ ਪੱਟੀ ਦੇ ਉੱਪਰੀ ਕਿਨਾਰਿਆਂ 'ਤੇ ਪ੍ਰਕਾਸ਼ੀ ਸੱਪ ਵਲ ਖਾਂਦੇ ਹਨ, ਚਾਂਦੀ ਦੇ ਵਰਕ ਵਾਂਗ ਚਮਕਦੇ ਹਨ ਅਤੇ ਫਿਰ ਕਿਰਨਾਂ ਨੱਚਦੀਆਂ ਹਨ, ਹੌਲੀ-ਹੌਲੀ ਪ੍ਰਕਾਸ਼ ਚਮਕੀਲੇ ਖੰਭਾਂ ਨਾਲ ਉੱਪਰ ਉੱਠਣ ਲਗਦਾ ਹੈ। ਪਹਿਲਾਂ ਦੁਪਹਿਰ ਦੇ ਸਮੇਂ ਅਕਾਸ਼ ਵਿੱਚ ਮੂੰਬ ਉੱਚੇ ਗੋਲ-ਗੋਲ ਬੱਦਲ ਛਾ ਜਾਂਦੇ ਹਨ - ਸੁਨਿਹਰੇ, ਸੁਰਮਈ ਅਤੇ ਦੂਧੀਆ ਗੋਟਿਆਂ 'ਚ ਪਰੋਏ। ਪਲਾਵਿਤ ਨਦੀ ਦੀ ਛਾਤੀ 'ਤੇ ਫੈਲੇ ਉਹ ਸਥਿਰ ਟਾਪੂਆਂ ਜਿਹੇ ਲਗਦੇ ਹਨ, ਡੂੰਘੀ ਪਾਰਦਰਸ਼ੀ ਨੀਲੱਤਣੀ ਜਲਧਾਰਾ ਦਾ ਅਨੰਤ ਵਿਸਥਾਰ ਇਹਨਾਂ ਨੂੰ ਧੋਂਦਾ ਹੈ। ਦੂਰ, ਅਸਮਾਨ ਦੀ ਨਿਵਾਣ ਵਿੱਚ ਉਹ ਇੱਕ-ਦੂਜੇ ਦੇ ਨੇੜੇ-ਨੇੜੇ ਆ ਜਾਂਦੇ ਹਨ, ਆਪਸ ਵਿੱਚ ਗੁੰਦਦੇ ਹਨ ਅਤੇ ਉਹਨਾਂ ਵਿੱਚ ਨੀਲੱਤਣ ਹੁਣ ਨਹੀਂ ਦਿਸਦੀ; ਪਰ ਉਹ ਮੁਦ ਵੀ ਅਕਾਸ਼ ਜਿਹੇ ਹੀ

ਅਸਮਾਨੀ ਰੰਗ ਦੇ ਹੁੰਦੇ ਹਨ - ਰੋਸ਼ਨੀ ਅਤੇ ਗਰਮਾਹਟ 'ਚ ਲੀਨ। ਦੁਮੇਲ ਦਾ ਰੰਗ ਹਲਕਾ ਨੀਲ ਕਮਲ ਜਿਹਾ ਹੁੰਦਾ ਹੈ ਅਤੇ ਦਿਨ ਭਰ ਨਹੀਂ ਬਦਲਦਾ, ਚਾਰੇ ਪਾਸੇ ਇੱਕੋ ਜਿਹਾ ਰਹਿੰਦਾ ਹੈ। ਕਿਧਰੇ ਵੀ ਕਾਲ੍ਖ ਨਹੀਂ ਛਾਉਂਦੀ, ਘਟਾਵਾਂ ਨਹੀਂ ਉੱਭਰਦੀਆਂ। ਬੱਸ ਕਿਤੇ-ਕਿਤੇ ਹੀ ਅਕਾਸ਼ ਧਰਤੀ ਵੱਲ ਅਸਮਾਨੀ ਹੱਥ ਵਧਾ ਦੇਂਦਾ ਹੈ: ਇਹ ਹਲਕੀ ਕਿਣਮਿਣ ਹੈ। ਸ਼ਾਮ ਢਲਦੇ-ਢਲਦੇ ਇਹ ਬੱਦਲ ਮਗਨ ਹੋ ਜਾਂਦੇ ਹਨ। ਧੂੰਏ ਜਿਹੇ ਅਨਿਸ਼ਚਿਤ ਅਕਾਰ ਦੇ ਕਾਲੇਪਣ ਸਮੇਤ ਉਹਨਾਂ ਦੇ ਅੰਤਿਮ ਅਵਸ਼ੇਸ਼ ਡੱਬਦੇ ਸੂਰਜ ਸਾਹਮਣੇ ਹੁੰਦੇ ਹੋ ਗੁਲਾਬੀ ਢੇਰਾਂ 'ਚੋਂ ਉੱਤਰ ਆਉਂਦੇ ਹਨ। ਜਿਸ ਸ਼ਾਂਤ ਭਾਵ ਨਾਲ ਸੂਰਜ ਉਦੈ ਹੋਇਆ ਸੀ, ਉਸੇ ਸ਼ਾਂਤ ਭਾਵ ਨਾਲ ਉਹ ਪੱਛਮ ਦੇ ਪਹਾੜਾਂ ਵਿੱਚ ਚਲਿਆ ਜਾਂਦਾ ਹੈ ਅਤੇ ਉਥੇ ਧੁੰਦਲੇ ਚਾਨਣ ਦੀ ਚਾਦਰ ਪਸਾਰਦੀ ਧਰਤੀ 'ਤੇ ਕੁੱਝ ਦੇਰ ਲਾਲੀ ਛਾਈ ਰਹਿੰਦੀ ਹੈ। ਸੰਭਾਲ ਕੇ ਲਿਜਾਈ ਜਾ ਰਹੀ ਦੀਵੇ ਦੀ ਲਾਟ ਵਾਂਕਣ ਸ਼ਾਮ ਦਾ ਤਾਰਾ ਟਿਮਟਿਆ ਉੱਠਦਾ ਹੈ। ਅਜਿਹੇ ਦਿਨਾਂ ਵਿੱਚ ਸਾਰੇ ਰੰਗ ਕੋਮਲ ਹੁੰਦੇ ਹਨ, ਨਿੱਖਰੇ ਪਰ ਭੜਕੀਲੇ ਨਹੀਂ। ਚਾਰੇ ਪਾਸੇ ਦਿਲਟੰਬਵੀਂ ਸੁੰਦਰਤਾ ਦਾ ਵਾਤਾਵਰਣ ਹੁੰਦਾ ਹੈ। ਅਜਿਹੇ ਦਿਨਾਂ ਵਿੱਚ ਗਰਮੀਂ ਕਾਫੀ ਤੇਜ਼ ਹੁੰਦੀ ਹੈ, ਕਦੇ-ਕਦੇ ਤਾਂ ਖੇਤਾਂ ਦੀਆਂ ਢਲਾਣਾਂ ਤੋਂ ਭਾਡ ਜਿਹੀ ਉੱਠਦੀ ਦਿਖਦੀ ਹੈ, ਪਰ ਹਵਾ ਇਸ ਤਪਸ਼ ਨੂੰ ਉਡਾ ਕੇ ਲੈ ਜਾਂਦੀ ਹੈ ਅਤੇ ਸਥਿਰ ਮੌਸਮ ਦੇ ਪੱਕੇ ਚਿੰਨ੍ਹ - ਧੂੜ ਦੇ ਬਗਲੇ ਉੱਚੇ ਸਫੇਦ ਹੁੰਦੀ ਖੇਤਾਂ ਨੂੰ ਪਾਰ ਕਰਦੇ ਹੋਏ ਸੜਕਾਂ 'ਤੇ ਉੱਡਦੇ ਜਾਂਦੇ ਹਨ। ਤਾਜ਼ੀ ਖੁਸ਼ਕ ਹਵਾ ਵਿੱਚ



ਚਿਰਾਇਤੇ (ਦਵਾਈ 'ਚ ਵਰਤਿਆ ਜਾਣ ਵਾਲਾ ਇੱਕ ਬੂਟਾ), ਕੱਟੀ ਹੋਈ ਰਾਈ ਅਤੇ ਬਾਜ਼ਰੇ ਦੀ ਮਹਿਕ ਘੁੜੀ ਹੁੰਦੀ ਹੈ। ਰਾਤ ਢਲਣ ਤੋਂ ਦੋ ਘੜੀ ਪਹਿਲਾਂ ਵੀ ਨਮੀਂ ਦਾ ਅਹਿਸਾਸ ਨਹੀਂ ਹੁੰਦਾ। ਕਿਸਾਨ ਫਸਲ ਵੱਢਣ ਲਈ ਅਜਿਹੇ ਹੀ ਮੌਸਮ ਦੀ ਕਾਮਨਾ ਕਰਦੇ ਹਨ।

ਠੀਕ ਅਜਿਹੇ ਹੀ ਦਿਨ ਤੂਲਾ ਸੂਬੇ ਦੇ ਚੇਰਨ ਜਿਲ੍ਹੇ ਵਿੱਚ ਮੈਂ ਜੰਗਲੀ ਮੁਰਗਿਆਂ ਦਾ ਸ਼ਿਕਾਰ ਕਰਨ ਨਿੱਕਲਿਆ ਸਾਂ। ਮੈਂ ਬਹੁਤ ਸਾਰੀਆਂ ਚਿੜੀਆਂ ਮਾਰ ਲਈਆਂ ਸਨ ਅਤੇ ਮੇਰਾ ਭਰਿਆ ਹੋਇਆ ਝੋਲਾ ਬੇਰਹਿਮੀ ਨਾਲ ਮੌਢੇ ਵਿੱਚ ਖੁੱਭ ਰਿਹਾ ਸੀ। ਸ਼ਾਮ ਢਲ ਰਹੀ ਸੀ, ਡੁੱਬਦੇ ਸੂਰਜ ਦੀਆਂ ਕਿਰਨਾਂ ਅਕਾਸ਼ ਨੂੰ ਨਹੀਂ ਸੀ ਰੁਸ਼ਨਾ ਰਹੀਆਂ, ਤਾਂ ਵੀ ਚਾਨਣ ਸੀ, ਸ਼ਾਮ ਦੀ ਸ਼ੀਤਲ ਚਮਕ ਵਿੱਚ ਧੁੰਦਲਕਾ ਗਹਿਰਾਉਂਦਾ ਹੋਇਆ ਵਧ ਰਿਹਾ ਸੀ। ਉਦੋਂ ਜਾ ਕੇ ਮੈਂ ਘਰ ਮੁੜਨ ਦਾ ਫੈਸਲਾ ਕੀਤਾ। ਤੇਜ਼ ਕਦਮ ਪੁੱਟਦੇ ਹੋਏ ਮੈਂ ਝਾੜੀਆਂ ਦਾ ਮੈਦਾਨ ਪਾਰ ਕੀਤਾ, ਅਤੇ ਟਿੱਬੇ 'ਤੇ ਚੜ ਗਿਆ। ਪਰ ਮੇਰੀ ਆਸ ਦੇ ਉਲਟ ਨਾ ਤਾਂ ਸੱਜੇ ਪਾਸੇ ਬਲੂਤ ਦੀਆਂ ਝਾੜੀਆਂ ਸਨ ਤੇ ਨਾ ਹੀ ਦੂਰ ਕਿਤੇ ਛੋਟਾ ਜਿਹਾ ਸਫ਼ੇਦ ਗਿਰਜਾ ਨਜ਼ਰ ਆ ਰਿਹਾ ਸੀ। ਇਹ ਤਾਂ ਬਿਲਕੁਲ ਹੀ ਕੋਈ ਦੂਸਰੀ ਅਣਜਾਣ ਜਗ੍ਹਾ ਸੀ। ਹੇਠਾਂ ਇੱਕ ਤੰਗ ਘਾਟੀ ਫੈਲੀ ਹੋਈ ਸੀ ਅਤੇ ਬਿਲਕੁਲ ਸਾਹਮਣੇ ਤੇਜ਼ ਢਲਾਣ 'ਤੇ ਐਪਸ ਦੇ ਰੁੱਖਾਂ ਦਾ ਸੰਘਣਾ ਝੁਰਮਟ ਫੈਲਿਆ ਹੋਇਆ ਸੀ। ਮੈਂ ਹੈਰਾਨ-ਪ੍ਰੇਸ਼ਾਨ ਹੋਇਆ ਰੁਕ ਗਿਆ, ਇੱਧਰ-ਉੱਧਰ ਨਜ਼ਰ ਦੰਤਾਈ। “ਹੱਤ ਤੇਰੇ ਦੀ! ਮੈਂ ਤਾਂ ਬਿਲਕੁਲ ਦੂਸਰੀ ਜਗ੍ਹਾ ਪਹੁੰਚ ਗਿਆ: ਜ਼ਿਆਦਾ ਹੀ ਖੱਬੇ ਪਾਸੇ ਨੂੰ ਤੁਰ ਆਇਆਂ”, ਮੈਂ ਸੋਚਿਆ। ਆਪਣੀ ਗਲਤੀ 'ਤੇ ਹੈਰਾਨ ਹੁੰਦਾ ਮੈਂ ਫੁਰਤੀ ਨਾਲ ਟਿੱਲੇ 'ਤੋਂ ਉੱਤਰ ਗਿਆ। ਪਲਾਂ ਵਿੱਚ ਹੀ ਨਾਪਸੰਦ ਜਿਹੀ, ਸਬਿਰ ਸਿੱਲ ਨੇ ਮੈਨੂੰ ਘੇਰ ਲਿਆ, ਜਿਵੇਂ ਮੈਂ ਕਿਸੇ ਤਹਿਖਾਨੇ 'ਚ ਉੱਤਰ ਆਇਆ ਹੋਵਾਂ। ਘਾਟੀ ਦੇ ਤਲ 'ਤੇ ਸੰਘਣੇ ਉੱਚੇ ਘਾਹ ਦੀ ਇਕਦਮ ਗਿੱਲੀ, ਸਫ਼ੇਦ, ਪੱਧਰੀ ਚਾਦਰ ਵਿਛੀ ਹੋਈ ਸੀ, ਉਸ 'ਤੇ ਤੁਰਦੇ ਹੋਏ ਮਨ ਡੋਲਦਾ ਸੀ। ਮੈਂ ਜਲਦੀ-ਜਲਦੀ ਘਾਟੀ ਪਾਰ ਕੀਤੀ ਅਤੇ ਖੱਬੇ ਪਾਸੇ ਘੁੰਮਦਾ ਹੋਇਆ ਐਪਸ ਦੇ ਨਾਲ-ਨਾਲ ਚੱਲਣ ਲੱਗਾ। ਐਪਸਾਂ ਦੇ ਉੱਘਦੇ ਸ਼ਿਖਰਾਂ ਉੱਪਰ ਚਮਗਿੱਦੜ ਉੱਡਣ ਲੱਗੇ ਸਨ। ਅਸਪੱਸ਼ਟ ਜਿਹੇ ਨਿਰਮਲ ਅਕਾਸ਼ ਵਿੱਚ ਫੜਫੜਾਉਂਦੇ ਹੋਏ ਉਹ ਰਹਸ਼ਮੀ ਜੀਵ ਲੱਗ ਰਹੇ ਸਨ। ਅਕਾਸ਼ ਵਿੱਚ ਕਾਫੀ ਉਚਾਈ 'ਤੇ ਇੱਕ ਬਾਜ਼ ਆਪਣੇ ਆਲਣੇ 'ਚ ਮੁੜਨ ਦੀ ਜਲਦੀ ਵਿੱਚ ਤੇਜੀ ਨਾਲ ਸਿਧਾ ਉੱਡਦਾ ਲੰਘ ਗਿਆ। ਮੈਂ ਸੋਚ ਰਿਹਾ ਸੀ: “ਬੱਸ, ਉਸ ਕਿਨਾਰੇ ਤੱਕ ਪਹੁੰਚਦੇ ਹੀ ਅੱਗੇ ਸੜਕ ਹੋਵੇਗੀ। ਹਾਂ, ਪੰਜ ਫਰਲਾਂਗ ਦਾ ਚੱਕਰ ਤਾਂ ਲੱਗ ਹੀ ਗਿਆ!”

ਆਖਰ ਮੈਂ ਜੰਗਲ ਦੇ ਉਸ ਕਿਨਾਰੇ ਤੱਕ ਪਹੁੰਚ ਗਿਆ, ਪਰ ਉਥੇ ਕੋਈ ਸੜਕ ਨਹੀਂ ਸੀ। ਮੇਰੇ ਸਾਹਮਣੇ ਨਿੱਕੀਆਂ-ਨਿੱਕੀਆਂ ਝਾੜੀਆਂ ਫੈਲੀਆਂ ਹੋਈਆਂ ਸਨ ਅਤੇ ਉਹਨਾਂ ਦੇ ਪਿੱਛੇ ਦੂਰ-ਦੂਰ ਤੱਕ ਸੁਨੇ ਖੇਤ ਦਿਸ ਰਹੇ ਸਨ। ਮੈਂ ਫਿਰ ਰੁਕ ਗਿਆ। “ਕੀ ਮਾਜ਼ਰਾ ਹੈ!...ਆਖਿਰ ਕਿੱਥੇ ਆ ਪਹੁੰਚਿਆ ਮੈਂ?”

ਮੈਂ ਇਹ ਯਾਦ ਕਰਨ ਲੱਗਾ ਕਿ ਮੈਂ ਦਿਨ ਭਰ ਕਿੱਧਰ-ਕਿੱਧਰ ਗਿਆ ਸੀ। “ਉਹ ਹਾਂ, ਇਹ ਤਾਂ ਪਰਾਖਿਨੋਂ ਦੀਆਂ ਝਾੜੀਆਂ ਹਨ।” ਆਖਰ ਮੇਰੇ ਮੂੰਹੋਂ ਨਿੱਕਲਿਆ, “ਅਤੇ ਉਹ ਉਥੇ ਸਿੰਦੇਯੇਵ ਝਾੜੀਆਂ ਹੋਣੀਆਂ ਚਾਹੀਦੀਆਂ ਹਨ... ਮੈਂ ਇੰਨੀ ਦੂਰ ਕਿਵੇਂ ਆ ਗਿਆ?... ਅਜੀਬ ਗੱਲ ਹੈ! ਹੁਣ ਫੇਰ ਸੱਜੇ ਚੱਲਣਾ ਚਾਹੀਦਾ ਹੈ।”

ਮੈਂ ਝਾੜੀਆਂ ਵਿੱਚੋਂ ਸੱਜੇ ਪਾਸੇ ਨੂੰ ਵਧਣ ਲੱਗਾ। ਉਧਰ ਰਾਤ ਢਲਦੀ ਆ ਰਹੀ ਸੀ, ਕਾਲੀ ਘਟਾ ਦੀ ਤਰ੍ਹਾਂ ਵਧਦੀ ਹੀ ਆ ਰਹੀ ਸੀ। ਲਗਦਾ ਸੀ ਕਿ ਸ਼ਾਮ ਦੀ ਧੁੰਦ ਨਾਲ ਚਾਰੇ ਪਾਸਿਓਂ ਹਨੇਰਾ ਉੱਠ ਰਿਹਾ ਹੈ ਅਤੇ ਉੱਪਰੋਂ ਵੀ ਫੈਲ ਰਿਹਾ ਹੈ। ਮੈਂ ਕਿਸੇ ਪਗਡੰਡੀ 'ਤੇ ਜਾ ਪਹੁੰਚਿਆ। ਪਗਡੰਡੀ 'ਤੇ ਘਾਹ ਉੱਗ ਆਇਆ ਸੀ, ਪਤਾ ਨਹੀਂ ਕਦੋਂ ਤੋਂ ਉਸ 'ਤੇ ਕੋਈ ਤੁਰਿਆ ਨਹੀਂ ਸੀ। ਧਿਆਨ ਨਾਲ ਅੱਗੇ ਦੇਖਦਾ



ਹੋਇਆ ਮੈਂ ਉਸ 'ਤੇ ਤੁਰਨ ਲੱਗਾ। ਚਾਰੇ ਪਾਸੇ ਸਾਰਾ ਕੁੱਝ ਤੇਜ਼ੀ ਨਾਲ ਕਾਲਾ ਪੈਂਦਾ ਜਾ ਰਿਹਾ ਸੀ ਅਤੇ ਖਾਮੋਸ਼ੀ ਛਾ ਰਹੀ ਸੀ — ਬੱਸ ਕਦੇ-ਕਦਾਈਂ ਕੋਈ ਬਟੇਰਾ ਚਹਿਕ ਪੈਂਦਾ। ਆਪਣੇ ਕੌਮਲ ਖੰਭਾਂ 'ਤੇ ਬਿਨਾਂ ਅਵਾਜ਼ ਤੋਂ ਉੱਡਦਾ ਕੋਈ ਰਾਤ ਦਾ ਪੰਛੀ ਮੇਰੇ ਨਾਲ ਟਕਰਾਉਂਦਾ ਬਚਿਆ ਅਤੇ ਸਹਿਮਿਆ ਹੋਇਆ ਇੱਕ ਪਾਸੇ ਹਨੇਰੇ ਵਿੱਚ ਗੋਤਾ ਲਾ ਗਿਆ। ਮੈਂ ਝਾੜੀਆਂ ਦਾ ਮੈਦਾਨ ਪਾਰ ਕੀਤਾ ਅਤੇ ਖੇਤ ਵਿੱਚ ਵੱਟੇ-ਵੱਟ

ਚੱਲਣ ਲੱਗਿਆ। ਹੁਣ ਦੂਰ ਦੀਆਂ ਚੀਜ਼ਾਂ ਮੁਸ਼ਕਿਲ ਨਾਲ ਹੀ ਨਜ਼ਰ ਆ ਰਹੀਆਂ ਸਨ: ਅਤੇ ਧੁੰਦਲਾ ਸਫੇਦ ਖੇਤ ਫੈਲਿਆ ਹੋਇਆ ਸੀ। ਉਸਦੇ ਪਾਰ ਹਨੇਰਾ ਪਲ-ਪਲ ਵਧਦਾ ਜਾ ਰਿਹਾ ਸੀ। ਸਥਿਰ ਹੁੰਦੀ ਹਵਾ ਵਿੱਚ ਮੇਰੇ ਕਦਮਾਂ ਦੀ ਦੱਬੀ-ਦੱਬੀ ਅਵਾਜ਼ ਗੁੰਜ ਰਹੀ ਸੀ। ਧੁੰਦ ਪੈ ਗਈ, ਅਕਾਸ਼ ਫਿਰ ਤੋਂ ਨੀਲਾ ਹੋ ਰਿਹਾ ਸੀ, ਪਰ ਇਹ ਰਾਤ ਦੀ ਨੀਲੱਤਣ ਸੀ। ਤਾਰੇ ਨਿੱਕਲ ਆਏ, ਟਿਮਟਿਮਾਉਣ ਲੱਗੇ।

ਜਿਸਨੂੰ ਮੈਂ ਝਾੜੀਆਂ ਸਮਝ ਰਿਹਾ ਸੀ, ਉਹ ਕਾਲਾ ਗੋਲਾਕਾਰ ਟਿੱਲਾ ਨਿੱਕਲਿਆ। “ਆਖਿਰ ਕਿੱਥੇ ਆ ਗਿਆ ਮੈਂ?” ਮੈਂ ਫਿਰ ਕਿਹਾ, ਤੀਸਰੀ ਵਾਰ ਰੁਕਿਆ ਅਤੇ ਸਵਾਲੀਆ ਨਜ਼ਰਾਂ ਨਾਲ ਆਪਣੇ ਅੰਗਰੇਜ਼ ਨਸਲ ਦੇ ਪੀਲੇ-ਚਿਤਕਬਰੇ ਕੁਤੇ ਦਿਆਂਕਾ ਵੱਲ ਦੇਖਿਆ, ਜੋ ਬਿਨਾਂ ਸ਼ੱਕ ਸਾਰੇ ਚਾਰ ਪੈਰਾਂ ਵਾਲਿਆਂ ਵਿੱਚੋਂ ਸਭ ਤੋਂ ਅਕਲਮੰਦ ਹੈ। ਪਰ ਸਭ ਤੋਂ ਅਕਲਮੰਦ ਕੁਤੇ ਨੇ ਬੱਸ ਆਪਣੀ ਪੂੰਛ ਹਿਲਾ ਦਿੱਤੀ, ਆਪਣੀ ਬੱਕੀਆਂ ਅੱਖਾਂ ਝਪਕਾਈਆਂ ਅਤੇ ਕੋਈ ਕੰਮ ਦੀ ਸਲਾਹ ਨਾ ਦਿੱਤੀ। ਮੈਨੂੰ ਉਸਦੇ

ਸਾਹਮਣੇ ਸ਼ਰਮ ਆਈ ਅਤੇ ਮੈਂ ਇਕਦਮ ਅੱਗੇ ਚੱਲ ਪਿਆ, ਸਮਝੋ ਜਿਵੇਂ ਅਚਾਨਕ ਮੈਨੂੰ ਪਤਾ ਲੱਗ ਗਿਆ ਹੋਵੇ ਕਿ ਕਿਧਰ ਜਾਣਾ ਚਾਹੀਦਾ ਹੈ। ਟਿੱਲੇ ਦਾ ਚੱਕਰ ਕੱਟਦਿਆਂ ਉਸਨੂੰ ਪਾਰ ਕੀਤਾ ਅਤੇ ਇੱਕ ਘਾਟੀ ਵਿੱਚ ਜਾ ਪਹੁੰਚਿਆ, ਜੋ ਬਹੁਤੀ ਛੂੰਘੀ ਨਹੀਂ ਸੀ। ਇੱਥੇ ਚਾਰੇ ਪਾਸੇ ਜ਼ਮੀਨ ਵਾਹੀ ਹੋਈ ਸੀ। ਮੈਨੂੰ ਅਜੀਬ ਅਹਿਸਾਸ ਹੋਇਆ।

ਇਹ ਘਾਟੀ ਵਿਸ਼ਾਲ ਕੜਾਹੇ ਦੀ ਸ਼ਕਲ ਦੀ ਸੀ, ਹਲਕੀ ਜਿਹੀ ਢਲਾਣ ਹੇਠਾਂ ਨੂੰ ਚਲੀ ਗਈ ਸੀ ਅਤੇ ਹੇਠਾਂ ਤਲਛੱਟ ਵਿੱਚ ਕੁਝ ਵੱਡੇ-ਵੱਡੇ ਸਫੇਦ ਪੱਥਰ ਸਿੱਧੇ ਖੜੇ ਸਨ, ਲਗਦਾ ਸੀ ਜਿਵੇਂ ਕਿਸੇ ਗੁਪਤ ਮੰਤਵ ਲਈ ਉਥੇ ਰੀਂਘ ਆਏ ਹੋਣ। ਘਾਟੀ ਵਿੱਚ ਸਭ ਕੁਝ ਇੰਨਾ ਅਹਿਲ ਅਤੇ ਸ਼ਾਂਤ ਸੀ, ਇੰਨਾ ਪੱਧਰਾ ਸੀ, ਉਪਰੋਂ ਅਸਮਾਨ ਇੰਨਾ ਮਨਹੂਸ ਲਗਦਾ ਸੀ ਕਿ ਮੇਰਾ ਦਿਲ ਬੈਠ ਗਿਆ। ਪੱਥਰਾਂ ਵਿੱਚ ਕੋਈ ਜੀਵ ਹੌਲੀ ਜਿਹੀ, ਤਰਸ-ਭਰੀ ਅਵਾਜ਼ ਵਿੱਚ ਚੀਕਿਆ। ਮੈਂ ਜਲਦੀ-ਜਲਦੀ ਟਿੱਲੇ 'ਤੇ ਮੁੜਨ ਦੀ ਕੀਤੀ। ਹਾਲੇ ਤੱਕ ਮੈਂ ਘਰ ਦਾ ਰਾਹ ਲੱਭ ਲੈਣ ਦੀ ਆਸ ਨਹੀਂ ਸੀ ਛੱਡੀ, ਪਰ ਹੁਣ ਮੈਂ ਸਮਝ ਗਿਆ ਸੀ ਕਿ ਮੈਂ ਬਿਲਕੁਲ ਭਟਕ ਗਿਆ ਹਾਂ। ਚਾਰੇ ਪਾਸੇ ਸੰਘਣੇ ਹਨੇਰੇ ਵਿੱਚ ਡੁਬੀਆਂ ਬਾਵਾਂ ਨੂੰ ਪਹਿਚਾਣਨ ਦੀ ਕੋਈ ਕੋਸ਼ਿਸ਼ ਨਾ ਕਰਦੇ ਹੋਏ ਮੈਂ ਤਾਰਿਆਂ ਨੂੰ ਦੇਖਦਾ ਮੈਂ ਨੱਕ ਦੀ ਸੇਧ ਵਿੱਚ ਤੁਰ ਪਿਆ... ਕੋਈ ਅੱਧੇ ਘੰਟੇ ਤੱਕ ਮੈਂ ਉਵੇਂ ਹੀ ਮੁਸ਼ਕਿਲ ਨਾਲ ਪੈਰ ਘੜੀਸਦਾ ਤੁਰਦਾ ਰਿਹਾ। ਲਗਦਾ ਸੀ ਕਿ ਪਹਿਲਾਂ ਕਦੇ ਵੀ ਮੈਂ ਅਜਿਹੇ ਨਿਰਜਿੰਦ ਇਲਾਕੇ ਵਿੱਚ ਨਹੀਂ ਆਇਆ; ਕਿਤੇ ਕੋਈ ਅੱਗ ਨਹੀਂ ਟਿਮਟਿਆ ਰਹੀ ਸੀ, ਕੋਈ ਅਵਾਜ਼ ਨਹੀਂ ਆ ਰਹੀ ਸੀ। ਇੱਕ ਦੇ ਬਾਅਦ ਇੱਕ ਹਲਕੀ ਢਲਾਣ ਵਾਲੇ ਟਿੱਲੇ ਆ ਰਹੇ ਸਨ, ਖੇਤਾਂ ਦਾ ਕੋਈ ਅੰਤ ਨਹੀਂ ਸੀ, ਝਾੜੀਆਂ ਅਚਾਨਕ ਐਨ ਨੱਕ ਸਾਹਮਣੀਓਂ ਜ਼ਮੀਨੋਂ ਨਿੱਕਲ ਆਉਂਦੀਆਂ ਸਨ। ਮੈਂ ਚਲਦਾ ਜਾ ਰਿਹਾ ਸੀ ਅਤੇ ਸੋਚ ਰਿਹਾ ਸੀ ਕਿ ਬੱਸ ਹੁਣ ਕਿਧਰੇ ਲੇਟ ਕੇ ਰਾਤ ਕੱਟ ਲਵਾਂ, ਪਰ ਉਸੇ ਵੇਲੇ ਮੈਂ ਆਪਣੇ ਆਪ ਨੂੰ ਇੱਕ ਅਬਾਹ ਟੋਏ ਦੇ ਕਿਨਾਰੇ ਪਾਇਆ।

ਅੱਗੇ ਵਧਿਆ ਪੈਰ ਮੈਂ ਜਲਦੀ ਨਾਲ ਪਿੱਛੇ ਹਟਾ ਲਿਆ। ਰਾਤ ਤੋਂ ਪਹਿਲਾਂ ਸੰਘਣੇ ਹਨੇਰੇ ਵਿੱਚ ਮੈਨੂੰ ਬਹੁਤ ਹੇਠਾਂ ਇੱਕ ਵਿਸ਼ਾਲ ਮੈਦਾਨ ਦਿਸਿਆ। ਚੌੜੀ ਨਦੀ ਨੇ ਉਸਨੂੰ ਅੱਧੀ ਚਾਪ ਵਿੱਚ ਘੇਰਿਆ ਹੋਇਆ ਸੀ, ਜੋ ਕਿ ਮੇਰੇ ਤੋਂ ਦੂਰ ਜਾ ਰਿਹਾ ਸੀ। ਕਦੇ-ਕਦੇ ਨਜ਼ਰਾਂ ਨਾਲ ਟਕਰਾਉਂਦੀ ਨਦੀ ਦੀ ਅਸਪੱਸ਼ਟ ਜਿਹੀ, ਫੌਲਾਦੀ ਝਿਲਮਿਲ ਨਾਲ ਉਸਦੇ ਵਹਾਅ ਦਾ ਅਹਿਸਾਸ ਹੋ ਰਿਹਾ ਸੀ। ਜਿਸ ਟਿੱਲੇ 'ਤੇ ਮੈਂ ਖੜਾ ਸੀ ਉਹ ਇਕਦਮ ਸਿੱਧੀ ਢਲਾਣ ਦੇ ਰੂਪ ਵਿੱਚ ਬੱਲੇ ਚਲਾ ਗਿਆ ਸੀ। ਸੰਘਣੀ ਨੀਲੀ ਸੁਨਸਾਨ ਵਿੱਚ ਟਿੱਲੇ ਦੀ ਵਿਸ਼ਾਲ ਕਾਲੀ ਅਕ੍ਰਿਤੀ ਅਲੱਗਾ ਹੀ ਦਿਸ ਰਹੀ ਸੀ। ਮੇਰੇ ਠੀਕ ਬੱਲੇ ਨਦੀ ਦੇ ਕੰਢੇ ਅਤੇ ਮੈਦਾਨ ਦੇ ਵਿੱਚ ਇੱਕ ਕੋਨਾ ਬਣ ਗਿਆ ਸੀ। ਇੱਥੇ ਨਦੀ ਸ਼ਾਂਤ ਹੀ ਸੀ, ਕਾਲੇ ਸ਼ੀਸ਼ੇ ਜਿਹੀ। ਟਿੱਲੇ ਦੀ ਖੜੀ ਢਲਾਣ ਦੀ ਓਟ ਵਿੱਚ ਨਦੀ ਦੇ ਕੋਲ ਇੱਕ-ਦੂਸਰੇ ਦੇ ਨੇੜੇ ਹੀ ਦੋ ਧੂੰਲੀਆਂ ਦੀਆਂ ਲਾਲ ਲਪਟਾਂ ਉੱਠ ਰਹੀਆਂ

ਸਨ, ਧੂਆਂ ਛੱਡ ਰਹੀਆਂ ਸਨ। ਉਹਨਾਂ ਦੇ ਇਰਦ-ਗਿਰਦ ਲੋਕ ਹਿਲਜੁਲ ਕਰ ਰਹੇ ਸਨ, ਪਰਛਾਵੇਂ ਮੰਡਰਾ ਰਹੇ ਸਨ, ਕਦੇ-ਕਦੇ ਛੋਟੇ ਜਿਹੇ ਘੁੰਗਰਾਲੇ ਵਾਲਾਂ ਵਾਲੇ ਸਿਰ ਦਾ ਅਗਲਾ ਹਿੱਸਾ ਚਮਕ ਉੱਠਦਾ ਸੀ।

ਹੁਣ ਮੈਂ ਪਹਿਚਾਣ ਗਿਆ ਕਿ ਮੈਂ ਕਿੱਥੇ ਆ ਭਟਕਿਆ ਹਾਂ। ਇਹ ਚਰਾਗਾਹ ਸਾਡੇ ਇਲਾਕੇ ਵਿੱਚ ‘ਬੇਜਿਨ ਚਰਾਗਾਹ’ ਦੇ ਨਾਮ ਨਾਲ ਜਾਣੀ ਜਾਂਦੀ ਹੈ। ਪਰ ਘਰ ਮੁੜਨ ਦੀ ਹੁਣ ਹਿੰਮਤ ਨਹੀਂ ਸੀ ਰਹੀ, ਉਹ ਵੀ ਰਾਤ ਵਿੱਚ। ਬਕਾਵਟ ਮਾਰੇ ਖੜੇ ਨਹੀਂ ਹੋਇਆ ਜਾ ਰਿਹਾ ਸੀ। ਮੈਂ ਤੈਆ ਕੀਤਾ ਕਿ ਧੂਣੀਆਂ ਦੇ ਕੋਲ ਜਾਂਦਾ ਹਾਂ ਅਤੇ ਇਹਨਾਂ ਲੋਕਾਂ ਨਾਲ ਬਚੀ-ਖੁਚੀ ਰਾਤ ਕੱਟ ਲੈਂਦਾ ਹਾਂ। ਮੇਰੇ ਖਿਆਲ ਸੀ ਕਿ ਇਹ ਲੋਕ ਮਵੇਸ਼ੀਆਂ ਨੂੰ ਹਾਟ (ਮੰਡੀ) ਵਿੱਚ ਲਿਜਾਣ ਵਾਲੇ ਚਰਵਾਹੇ ਹਨ। ਮੈਂ ਸਹੀ ਸਲਾਮਤ ਥੱਲੇ ਉੱਤਰ ਗਿਆ, ਪਰ ਜਿਸ ਆਖਰੀ ਟਾਹਣੀ ਨੂੰ ਮੈਂ ਫੌਜਿਆ ਹੋਇਆ ਸੀ, ਉਹਨੂੰ ਹੱਥ ਚੌਂ ਛੱਡ ਵੀ ਨਹੀਂ ਸਕਿਆ ਸਾਂ ਕਿ ਦੋ ਵੱਡੇ-ਵੱਡੇ, ਜੱਤਲੁ, ਕੁਤੇ ਗੁਸੇ ਵਿੱਚ ਭੌਂਕਦੇ ਹੋਏ ਮੇਰੇ ਵੱਲ ਝਪਟੇ। ਧੂਣੀਆਂ ਕੋਲੋ ਬੱਚਿਆਂ ਦੀਆਂ ਛਣਕਵੀਆਂ ਅਵਾਜ਼ਾਂ ਆਈਆਂ। ਦੋ-ਤਿੰਨ ਮੁੰਡੇ ਤੁਰੰਤ ਉੱਠ ਖੜੇ ਹੋਏ। ਉਹਨਾਂ ਚੀਕ ਕੇ ਪੁੱਛਿਆ, “ਕੌਣ ਹੈ ?” ਮੈਂ ਜਵਾਬ ਦਿੱਤਾ ਅਤੇ ਉਹ ਭੱਜੇ-ਭੱਜੇ ਮੇਰੇ ਵੱਲ ਆਏ, ਕੁੱਤਿਆਂ ਨੂੰ ਹਟਾ ਲਿਆ, ਜੋ ਮੇਰੇ ਤੇ ਦਿਆਂਕਾ ਨੂੰ ਆਇਆਂ ਦੇਖਕੇ ਖਾਸ ਤੌਰ 'ਤੇ ਹੋਰਾਨ ਸਨ। ਮੈਂ ਮੁੰਡਿਆਂ ਕੋਲ ਚਲਾ ਗਿਆ।

ਧੂਣੀ ਦੇ ਆਲੇ-ਦੁਆਲੇ ਬੈਠੇ ਲੋਕਾਂ ਨੂੰ ਚਰਵਾਹੇ ਸਮਝਣਾ ਮੇਰੀ ਭੁੱਲ ਸੀ। ਇਹ ਤਾਂ ਗੁਆਂਢ ਪਿੰਡ ਦੇ ਮੁੰਡੇ ਸਨ ਜੋ ਘੋੜਿਆਂ ਦੀ ਰਖਵਾਲੀ ਕਰ ਰਹੇ ਸਨ। ਗਰਮੀਆਂ ਦੇ ਦਿਨਾਂ ਸਾਡੇ ਇਲਾਕੇ ਵਿੱਚ ਘੋੜਿਆਂ ਨੂੰ ਰਾਤ ਦੇ ਸਮੇਂ ਚਰਾਗਾਹ ਵਿੱਚ ਛੱਡਿਆ ਜਾਂਦਾ ਹੈ। ਦਿਨ ਵਿੱਚ ਮੱਖੀਆਂ ਅਤੇ ਮੱਖ ਤੰਗ ਕਰਦੇ ਹਨ। ਸ਼ਾਮ ਢਲਦੇ ਹੀ ਘੋੜਿਆਂ ਨੂੰ ਚਰਾਗਾਹ ਵਿੱਚ ਲਿਜਾਣਾ ਅਤੇ ਪ੍ਰਭਾਤ ਵੇਲੇ ਵਾਪਸ ਹੱਕ



ਲਿਆਉਣਾ, ਕਿਸਾਨਾਂ ਦੇ ਬੱਚਿਆਂ ਲਈ ਇਸਤੋਂ ਵਧੇਰੇ ਖੁਸ਼ੀ ਦਾ ਕੰਮ ਕੋਈ ਨਹੀਂ ਸੀ। ਨੰਗੇ ਸਿਰ, ਭੇਡ ਦੀ ਖੱਲ ਵਾਲੇ ਕੋਟ ਪਹਿਨੀਂ ਉਹ ਮਰੀਅਲ ਜਿਹੇ ਪਰ ਤੇਜ਼-ਤਰਾਰ ਘੋੜਿਆਂ 'ਤੇ ਕਾਠੀ ਪਾਉਂਦੇ ਹਨ। ਰੌਲਾ ਪਾਉਂਦੇ ਹੋਏ, ਹੂ - ਹਾ ਕਰਦੇ ਹੋਏ, ਲੱਤਾਂ ਬਾਹਾਂ ਹਿਲਾਉਂਦੇ, ਉੱਚੀ-ਉੱਚੀ ਉੱਛਲਦੇ ਉਹ ਘੋੜਿਆਂ ਨੂੰ ਭਜਾ ਲੈ ਜਾਂਦੇ ਹਨ; ਹੱਸਦੇ-ਖੇਡਦੇ ਜਾਂਦੇ ਹਨ। ਸੜਕ 'ਤੇ ਉਹ ਆਪਣੇ ਪਿੱਛੇ ਧੂੜ ਦੇ ਪੀਲੇ ਬੱਦਲ ਛੱਡਦੇ ਜਾਂਦੇ ਹਨ; ਅੱਗੇ-ਅੱਗੇ ਆਪਣੀ ਪ੍ਰੁਫ਼ ਹਵਾ ਵਿੱਚ ਚੁੱਕੀ ਲਗਾਤਾਰ ਚਾਲ ਬਦਲਦਾ ਕੋਈ ਜੱਤਲੁ ਸੁਰੰਗ ਘੋੜਾ ਦੰੜਦਾ ਜਾਂਦਾ, ਜਿਸਦੀ ਧੋਣ ਦੇ ਵਾਲਾਂ ਵਿੱਚ ਭੱਖੜਾ ਉਲਿਝਿਆ ਹੁੰਦਾ।

ਮੈਂ ਮੁੰਡਿਆਂ ਨੂੰ ਦੱਸਿਆ ਕਿ ਮੈਂ ਭਟਕ ਗਿਆ ਹਾਂ ਅਤੇ ਉਹਨਾਂ ਕੋਲ ਬੈਠ ਗਿਆ। ਉਹਨਾਂ ਮੈਨੂੰ ਪੁੱਛਿਆ ਕਿ ਮੈਂ ਕਿੱਥੋਂ ਆਇਆ ਹਾਂ, ਫਿਰ ਉਹ ਚੁੱਪ ਹੋ ਗਏ, ਇੱਕ ਪਾਸੇ ਹਟ ਗਏ। ਅਸੀਂ ਕੁੱਝ ਦੇਰ ਗੱਲਾਂ ਕੀਤੀਆਂ। ਮੈਂ ਇੱਕ ਛਾਂਗੀ ਝਾੜੀ ਹੇਠ ਲੇਟ ਗਿਆ ਅਤੇ ਇੱਧਰ-ਉੱਧਰ ਦੇਖਣ ਲੱਗਾ। ਬੜਾ ਹੀ ਮਨਮੋਹਣਾ ਦਿੱਸ਼ ਸੀ : ਧੂਣੀਆਂ ਦੁਆਲੇ ਲਾਲ ਚਾਨਣ ਦਾ ਘੇਰਾ ਝੂਲ ਰਿਹਾ ਸੀ ਅਤੇ ਹਨੇਰੇ ਨਾਲ ਟਕਰਾਕੇ ਜਿਵੇਂ ਠਹਿਰ ਜਾਂਦਾ ਸੀ; ਕਦੇ-ਕਦਾਈਂ ਕੋਈ ਲਪਟ ਤੇਜ਼ ਹੋ ਉੱਠਦੀ ਅਤੇ ਇਸ ਘੇਰੇ ਦੀ ਸੀਮਾ ਤੋਂ ਬਾਹਰ ਚਾਨਣ ਦੀ ਤੇਜ਼ ਲਿਸ਼ਕ ਫੈਲ ਜਾਂਦੀ; ਕੋਈ ਅੱਗ ਦੀ ਜੀਭ ਪਤਲੀਆਂ-ਪਤਲੀਆਂ ਸੁੱਕੀਆਂ ਟਾਹਣੀਆਂ ਨੂੰ ਚੱਟਦੀ ਅਤੇ ਤੁਰੰਤ ਲੁਪਤ ਹੋ ਜਾਂਦੀ; ਅਤੇ ਕਦੇ ਟੇਢੇ-ਮੇਢੇ ਲੰਮੇ-ਲੰਮੇ ਪ੍ਰਛਾਂਵੇਂ ਧੂਣੀਆਂ ਤੱਕ ਵਧ ਆਉਂਦੇ; ਚਾਨਣ ਹਨੇਰੇ ਨਾਲ ਜੂਝ ਰਿਹਾ ਸੀ। ਕਦੇ-ਕਦਾਈਂ ਲੋਅ ਮੱਠੀ ਪੈ ਜਾਂਦੀ ਅਤੇ ਚਾਨਣ ਦਾ ਘੇਰਾ ਬਿਲਕੁਲ ਸੁੰਗੜ ਜਾਂਦਾ; ਅੱਗੇ ਵਧ ਆਏ ਹਨੇਰੇ ਵਿੱਚੋਂ ਅਚਾਨਕ ਕਿਸੇ ਘੋੜੇ ਦਾ ਸਿਰ — ਧਾਰੀਦਾਰ ਕੂਮੈਤ ਜਾਂ ਨੁਕਰਾ — ਬੇਜਾਨ ਅੱਖਾਂ ਨਾਲ ਟਿਕਟਿਕੀ ਲਗਾਈ ਸਾਡੇ ਵੱਲ ਵੇਖਦਾ; ਲੰਬੇ ਘਾਹ ਨੂੰ ਤੇਜ਼ੀ ਨਾਲ ਚਰਦਾ ਅਤੇ ਫਿਰ ਤੋਂ ਝੁਕਕੇ ਤੁਰੰਤ ਹੀ ਉਹਲੇ ਹੋ ਜਾਂਦਾ। ਬੱਸ ਘੋੜੇ ਦੇ ਘਾਹ ਚਰਨ ਅਤੇ ਛੁੰਕਾਰੇ ਮਾਰਨ ਦੀ ਹੀ ਅਵਾਜ਼ ਸੁਣਾਈ ਦਿੰਦੀ ਰਹਿੰਦੀ। ਰੌਸ਼ਨ ਜਗ੍ਹਾ ਵਿੱਚੋਂ ਇਹ ਦੇਖਣਾ ਮੁਸ਼ਕਿਲ ਹੁੰਦਾ ਹੈ ਕਿ ਹਨੇਰੇ ਵਿੱਚ ਕੀ ਹੋ ਰਿਹਾ ਹੈ, ਇੱਝ ਲਗਦਾ ਸੀ ਜਿਵੇਂ ਆਸ-ਪਾਸ ਸਭ ਕੁੱਝ ਕਾਲੇ ਪਰਦੇ ਵਿੱਚ ਲੁਕਿਆ ਹੋਵੇ। ਹਾਂ, ਦੂਰ ਦਮੇਲ ਕੋਲ ਜੰਗਲ ਅਤੇ ਟਿੱਲੇ ਧੁੰਦਲੇ-ਧੁੰਦਲੇ ਧੱਬਿਆਂ ਦੇ ਰੂਪ ਵਿੱਚ ਦਿਸਦੇ। ਕਾਲਾ, ਤਾਰਿਆਂ ਭਰਿਆ, ਅੰਤ-ਨੁੱਕਰ ਵਿਹੂਣਾ ਅਕਾਸ਼ ਆਪਣੇ ਰੱਸਮਈ ਹੰਕਾਰ ਵਿੱਚ ਸਾਡੇ ਸਿਰਾਂ ਉੱਪਰ ਛਾਇਆ ਹੋਇਆ ਸੀ। ਰੂਸ ਦੀਆਂ ਗਰਮੀਆਂ ਦੀਆਂ ਰਾਤਾਂ ਦੀ ਖਾਸ, ਘਬਰਾ ਦੇਣ ਵਾਲੀ, ਅਤੇ ਤਾਜ਼ਗੀ ਭਰੀ ਸੁਗੰਧ ਫੇਫੜਿਆਂ ਵਿੱਚ ਭਰ ਰਹੀ ਸੀ ਅਤੇ ਉਸਦੇ ਨਾਲ ਦਿਲ ਵਿੱਚ ਸਿੱਠੀ ਜਿਹੀ ਚੀਜ਼ ਉੱਠ ਰਹੀ ਸੀ। ਚਾਰੇ ਪਾਸੇ ਕਿਧਰੇ ਕੋਈ ਅਵਾਜ਼, ਕੋਈ ਸ਼ੋਰ ਨਹੀਂ ਸੀ। ਬਸ ਕਦੇ-ਕਦੇ ਹੀ ਨਾਲ ਦੀ ਨਦੀ ਵਿੱਚ ਕਿਸੇ ਵੱਡੀ ਮੱਛੀ ਦੇ ਉੱਛਲਣ 'ਤੇ ਜ਼ੋਰ ਨਾਲ ਛਟਪਟਾਹਟ ਹੁੰਦੀ ਅਤੇ ਦੰੜ ਆਈ ਲਹਿਰ ਨਾਲ ਤਟ ਦੇ ਸਰਕਿਅਤਾਂ ਵਿੱਚ ਹੋਈ ਹਲਕੀ ਜਿਹੀ ਆਹਟ ਸੁਣਾਈ ਦਿੰਦੀ। ਸਿਰਫ਼ ਧੂਣੀਆਂ ਹੀ ਹੌਲੀ-ਹੌਲੀ

ਤਿੜਾਤਿੜ ਕਰਕੇ ਜਲ੍ਹ ਰਹੀਆਂ ਸਨ।

ਮੁੰਡੇ ਇਹਨਾਂ ਧੂਣੀਆਂ ਦੁਆਲੇ ਹੀ ਬੈਠੇ ਸਨ ਅਤੇ ਉਹ ਕੁੱਤੇ ਵੀ, ਜੋ ਮੈਨੂੰ ਵੱਚ ਖਾਣ ਲਈ ਉਤਾਵਲੇ ਹੋ ਗਏ ਸਨ। ਕਾਫ਼ੀ ਦੇਰ ਉਹ ਮੇਰੀ ਹਾਜ਼ਰੀ ਨੂੰ ਸ਼ਾਂਤੀ ਨਾਲ ਸਵੀਕਾਰ ਨਹੀਂ ਕੀਤੇ ਅਤੇ ਧੂਣੀਆਂ ਵੱਲ ਵੇਖਦੇ ਹੋਏ ਘੁਰਕਣ ਲੱਗੇ, ਜਿਵੇਂ ਇਸ ਗੱਲ 'ਤੇ ਦੁੱਖ ਪ੍ਰਗਟਾ ਰਹੇ ਹੋਣ ਕਿ ਉਹ ਆਪਣੀ ਇੱਛਾ ਪੂਰੀ ਨਹੀਂ ਕਰ ਸਕਦੇ ਸਨ।

ਉਥੇ ਕੁਲ ਪੰਜ ਮੁੰਡੇ ਸਨ : ਫੇਦਿਆ, ਪਾਵਲੂਸ਼ਾ, ਇਲਿਊਸ਼ਾ, ਕੋਸਤਿਆ ਅਤੇ ਵਾਨੀਆ। (ਉਹਨਾਂ ਦੀ ਗੱਲਬਾਤ ਤੋਂ ਮੈਨੂੰ ਉਹਨਾਂ ਦੇ ਨਾਮ ਪਤਾ ਲੱਗੇ ਅਤੇ ਹੁਣ ਮੈਂ ਤੁਰੰਤ ਪਾਠਕਾਂ ਨੂੰ ਉਹਨਾਂ ਦੀ ਜਾਣ-ਪਹਿਚਾਣ ਕਰਵਾਉਂਦਾ ਹਾਂ।)

ਮੁੰਡਿਆਂ ਵਿੱਚੋਂ ਸਭ ਤੋਂ ਵੱਡਾ ਸੀ ਫੇਦਿਆ। ਉਹ ਲਗਭਗ 14 ਸਾਲਾਂ ਦਾ ਲਗਦਾ ਸੀ। ਗਠਿਆ ਸਰੀਰ, ਸੋਹਣਾ, ਪਰ ਨਿੱਕੇ-ਨਿੱਕੇ ਨੈਣ-ਨਕਸ਼, ਸੁਨਹਿਰੇ ਘੁੰਗਰਾਲੇ ਵਾਲੇ ਅਤੇ ਬੁੱਲਾਂ 'ਤੇ ਸਦਾ ਛਾਈ ਰਹਿਣ ਵਾਲੀ ਮੁਸਕਾਨ, ਜਿਸ ਵਿੱਚ ਖੁਸ਼ੀ ਵੀ ਸੀ ਤੇ ਉਦਾਸੀ ਵੀ। ਉਸਦੇ ਹਾਵ-ਭਾਵ ਤੋਂ ਸਾਫ਼ ਲਗਦਾ ਸੀ ਕਿ ਉਹ ਕਿਸੇ ਖਾਂਦੇ-ਪੀਂਦੇ ਘਰ ਦਾ ਮੁੰਡਾ ਹੈ ਅਤੇ ਲੋੜੋਂ ਮਜ਼ਬੂਰ ਹੋ ਕੇ ਨਹੀਂ, ਸਗੋਂ ਮੌਜ ਕਰਨ ਲਈ ਚਰਾਗਾਹ ਵਿੱਚ ਆਇਆ ਹੈ। ਉਸਨੇ ਚਮਕੀਲੀ ਵੇਲੇ-ਬੂਟਿਆਂ ਵਾਲੀ, ਪੀਲੇ ਗੋਟੇ ਵਾਲੀ ਕਮੀਜ਼ ਪਹਿਨੀ ਹੋਈ ਸੀ। ਨਵਾਂ ਛੋਟਾ ਕੋਟ ਉਸਨੇ ਉੱਤੇ ਲਿਆ ਹੋਇਆ ਸੀ, ਜੋ ਉਸਦੇ ਨਿੱਕੇ ਮੌਢਿਆਂ ਤੋਂ ਤਿਲਕ ਜਾਂਦਾ। ਨੀਲੀ ਜਿਹੀ ਪੇਟੀ ਵਿੱਚ ਕੰਘਾ ਲਟਕ ਰਿਹਾ ਸੀ। ਪਿੰਜਣੀਆਂ ਤੱਕ ਉੱਚੇ ਬੂਟ ਜੋ ਉਸਨੇ ਪਹਿਨੇ ਹੋਏ ਸਨ, ਉਸਦੇ ਹੀ ਸਨ, ਉਸਦੇ ਪਿਤਾ ਦੇ ਨਹੀਂ। ਦੂਜੇ ਮੁੰਡੇ ਦੇ ਕਾਲੇ ਵਾਲ ਉਲੜੇ-ਪੁਲੜੇ ਸਨ, ਅੱਖਾਂ ਸੁਰਮਈ, ਮੌਢੇ ਚੰੜੇ, ਚਿਹਰਾ ਪੀਲਾ ਜਿਹਾ, ਚੇਚਕ ਦੇ ਦਾਗਾਂ ਨਾਲ ਭਰਿਆ, ਵੱਡਾ ਪਰ ਤਰਾਸ਼ਿਆ ਮੂੰਹ। ਕੁਲ ਮਿਲਾ ਕੇ ਉਸਦਾ ਸਿਰ ਕਾਫ਼ੀ ਵੱਡਾ ਸੀ, ਜਿਵੇਂ ਕਿ ਸਾਡੇ ਇੱਥੇ ਕਿਹਾ ਜਾਂਦਾ ਹੈ — ਤੌੜੀ ਜਿਹਾ, ਸਰੀਰ ਮਧਰਾ ਅਤੇ ਬੇਢੰਗਾ ਜਿਹਾ ਸੀ। ਇਹ ਤਾਂ ਮੰਨਣਾ ਪਵੇਗਾ ਕਿ ਮੁੰਡਾ ਦੇਖਣ ਨੂੰ ਸੋਹਣਾ ਨਹੀਂ ਸੀ, ਪਰ ਫਿਰ ਵੀ ਉਹ ਮੈਨੂੰ ਚੰਗਾ ਲੱਗਿਆ : ਉਹ ਠੀਕ ਸਾਹਮਣੇ ਦੇਖਦਾ ਸੀ ਅਤੇ ਉਸਦੀਆਂ ਅੱਖਾਂ ਵਿੱਚ ਬੁੱਧੀਮਾਨਤਾ ਦੀ ਝਲਕ ਸੀ। ਉਸਦੀ ਅਵਾਜ਼ ਵਿੱਚ ਵੀ ਤਾਕਤ ਮਹਿਸੂਸ ਹੁੰਦੀ ਸੀ। ਆਪਣੇ ਪਹਿਗਾਵੇ 'ਤੇ ਉਹ ਮਾਣ ਨਹੀਂ ਕਰ ਸਕਦਾ ਸੀ : ਘਰ ਦੀ ਕੱਤੀ-ਬੁਣੀ ਕਮੀਜ਼ ਅਤੇ ਟਾਕੀ ਲੱਗਿਆ ਪਜਾਮਾ — ਇਹੀ ਸੀ ਉਸਦਾ ਪਹਿਗਾਵਾ। ਤੀਜੇ ਮੁੰਡੇ ਇਲਿਊਸ਼ਾ ਦਾ ਚਿਹਰਾ ਬਹੁਤਾ ਸਧਾਰਨ ਜਿਹਾ ਸੀ — ਲੰਬੂਤਰਾ, ਚੁੰਨੀਆਂ ਅੱਖਾਂ, ਅਤੇ ਤੋਤੇ ਜਿਹਾ ਨੱਕ। ਉਸਦੇ ਚਿਹਰੇ 'ਤੇ ਕਿਸੇ ਫੋਕੀ, ਚਿੜਚਿੜੀ ਬੈਚੇਨੀ ਦੀ ਛਾਪ ਸੀ। ਬੁੱਲ ਮਿਚੇ ਹੋਏ ਸੀ ਅਤੇ ਉਹਨਾਂ ਵਿੱਚ ਜਰਾ ਵੀ ਹਰਕਤ ਨਹੀਂ ਸੀ, ਭਰਵੱਟੇ ਵੀ ਸੁੰਗੜੇ ਹੀ ਰਹਿੰਦੇ ਸਨ — ਜਿਵੇਂ ਧੂਣੀ ਦੀ ਲਾਟ ਨਾਲ ਵਾਰ-ਵਾਰ ਚੁੰਧਿਆ ਰਹੇ ਹੋਣ। ਉਹਦੇ ਹਲਕੇ ਪਰਾਲੀ ਰੰਗੇ,

ਲਗਭਗ ਚਿੱਟੇ ਵਾਲਾਂ ਦੀਆਂ ਲਟਾਂ ਚਿਪਕੀ ਹੋਈ ਫੈਲਟ ਵਾਲੀ ਟੋਪੀ ਹੇਠੋਂ ਥਾਂ-ਥਾਂ ਤੋਂ ਨਿੱਕਲੀਆਂ ਹੋਈਆਂ ਸਨ। ਉਹ ਵਾਰ-ਵਾਰ ਦੋਵਾਂ ਹੱਥਾਂ ਨੂੰ ਨਾਲ ਆਪਣੀ ਟੋਪੀ ਨੂੰ ਕੰਨਾਂ ਤੱਕ ਖਿੱਚਦਾ। ਉਸਦੀਆਂ ਲੱਤਾਂ ਅਤੇ ਪੈਰਾਂ 'ਤੇ ਬੂਟ ਦੀ ਥਾਂ ਕੱਪੜੇ ਦੀਆਂ ਚੌੜੀਆਂ ਪੱਟੀਆਂ ਲਪੇਟੀਆਂ ਹੋਈਆਂ ਸਨ ਅਤੇ ਉਹਨਾਂ ਉੱਪਰ ਸੱਕ ਦੀਆਂ ਜੁੜੀਆਂ ਪਹਿਨੀਆਂ ਹੋਈਆਂ ਸਨ। ਮੋਟੀ ਡੋਰੀ ਤਿੰਨ ਵਾਰ ਉਸਦੇ ਲੱਕ ਦੁਆਲੇ ਲਪੇਟੀ ਹੋਈ ਸੀ ਅਤੇ ਉਸਦੇ ਕਾਲੇ ਰੰਗ ਦੇ ਕੁੜਤੇ ਨੂੰ ਚੰਗੀ ਤਰ੍ਹਾਂ ਸੰਭਾਲੀ ਫਿਰਦੀ ਸੀ। ਪਾਵਲੂਸ਼ਾ ਤੇ ਉਹ ਦੇਖਣ ਵਿੱਚ 12 ਸਾਲ ਤੋਂ ਵੱਧ ਨਹੀਂ ਲਗਦੇ ਸਨ। ਚੌਥਾ, ਕੋਸਤਿਆ ਕੋਈ ਦਸ ਸਾਲ ਦਾ ਸੀ। ਉਸਦੇ ਵਿਚਾਰਵਾਨ ਅਤੇ ਉਦਾਸ ਚਿਹਰੇ ਨੂੰ ਦੇਖ ਕੇ ਮੈਨੂੰ ਬੈਚੇਨੀ ਹੋ ਰਹੀ ਸੀ। ਉਸਦਾ ਸਾਰਾ ਚਿਹਰਾ ਛੋਟਾ ਜਿਹਾ, ਕਮਜ਼ੋਰ, ਥੱਲੇ ਨੂੰ ਨੁਕੀਲਾ — ਕਾਟੋ ਵਾਂਗ, ਬੁੱਲ ਮੁਸ਼ਕਿਲ ਨਾਲ ਨਜ਼ਰ ਆਉਂਦੇ; ਪਰ ਉਸਦੀਆਂ ਵੱਡੀਆਂ-ਵੱਡੀਆਂ ਕਾਲੀਆਂ ਅੱਖਾਂ ਅਤੇ ਉਹਨਾਂ ਦੀ ਤਰਲ ਚਮਕ ਇੱਕ ਅਦਭੂਤ ਪ੍ਰਭਾਵ ਪਾਉਂਦੀਆਂ ਸਨ। ਉਹ ਜਿਵੇਂ ਕੋਈ ਅਜਿਹੀ ਗੱਲ ਕਹਿਣਾ ਚਾਹੁੰਦੀਆਂ ਹੋਣ, ਜਿਸਨੂੰ ਜੁਬਾਨ, ਘੱਟੋ-ਘੱਟ ਉਸਦੀ ਜੁਬਾਨ, ਸ਼ਬਦਾਂ ਵਿੱਚ ਬਿਆਨ ਕਰਨੋਂ ਅਸਮਰੱਥ ਸੀ। ਉਹ ਛੋਟੇ ਕੱਦ ਅਤੇ ਕਮਜ਼ੋਰ ਸਰੀਰ ਦਾ ਸੀ। ਕੱਪੜੇ ਵੀ ਉਸਨੇ ਸਧਾਰਨ ਪਹਿਨੇ ਹੋਏ ਸਨ। ਆਖਰੀ ਮੁੰਡੇ ਵਾਨੀਆ 'ਤੇ ਤਾਂ ਪਹਿਲਾਂ ਮੇਰੀ ਨਜ਼ਰ ਹੀ ਨਹੀਂ ਗਈ: ਉਹ ਇੱਕ ਚੌੜੀ ਜਿਹੀ ਚਟਾਈ ਹੇਠ ਅਰਾਮ ਨਾਲ ਜਮੀਨ 'ਤੇ ਪਿਆ ਸੀ, ਕਦੇ-ਕਦਾਈਂ ਹੀ ਉਹ ਆਪਣਾ ਘੁੰਗਰਾਲੇ ਵਾਲਾਂ ਵਾਲਾ ਸਿਰ ਚਟਾਈ ਤੋਂ ਬਾਹਰ ਕੱਢਦਾ ਸੀ। ਇਸ ਮੁੰਡੇ ਦੀ ਉਮਰ ਸੱਤ ਸਾਲ ਤੋਂ ਵੱਧ ਨਹੀਂ ਸੀ।

ਮੈਂ ਇੱਕ ਪਾਸੇ ਝਾੜੀ ਹੇਠ ਲੇਟਿਆ ਚੁੱਪ-ਚਾਪ ਮੁੰਡਿਆਂ ਨੂੰ ਦੇਖ ਰਿਹਾ ਸੀ। ਇੱਕ ਧੂਣੀ 'ਤੇ ਛੋਟਾ ਜਿਹਾ ਪਤੀਲਾ ਲਟਕ ਰਿਹਾ ਸੀ, ਉਸ ਵਿੱਚ ਆਲੂ ਉੱਬਲ ਰਹੇ ਸਨ। ਪਾਵਲੂਸ਼ਾ ਉਹਨਾਂ 'ਤੇ ਨਜ਼ਰ ਰੱਖ ਰਿਹਾ ਸੀ। ਗੋਡਿਆਂ ਪਰਨੇ ਹੋਕੇ ਉਹ ਉੱਬਲਦੇ ਪਾਣੀ ਵਿੱਚ ਕੜਛੀ ਪਾ ਕੇ ਦੇਖ ਰਿਹਾ ਸੀ। ਫੇਦਿਆ ਕੂਹਣੀ ਟੇਕੀ ਲੇਟਿਆ ਹੋਇਆ ਸੀ, ਉਸਦੇ ਕੋਟ ਦੀ ਝੋਲੀ ਫੈਲੀ ਹੋਈ ਸੀ। ਇਲਿਊਸ਼ਾ ਕੋਸਤਿਆ ਕੋਲ ਬੈਠਾ ਸੀ ਅਤੇ ਪਹਿਲਾਂ ਦੀ ਤਰ੍ਹਾਂ ਹੀ ਉਸਦੇ ਭਰਵੱਟੇ ਸੁੰਗੜੇ ਸਨ। ਕੋਸਤਿਆ ਨੇ ਸਿਰ ਇੱਕ ਪਾਸੇ ਝਕਾਕੇ ਕਿਧਰੇ ਦੂਰ ਨਜ਼ਰਾਂ ਗੱਡੀਆਂ ਹੋਈਆਂ ਸਨ। ਵਾਨੀਆ ਆਪਣੀ ਚਟਾਈ ਉੱਪਰ ਬਿਨਾਂ ਹਿੱਲ-ਜੁੱਲ ਦੇ ਲੇਟਿਆ ਹੋਇਆ ਸੀ। ਮੈਂ ਸੌਣ ਦਾ ਬਹਾਨਾ ਕੀਤਾ। ਹੌਲੀ-ਹੌਲੀ ਗੱਲਬਾਤ ਦਾ ਸਿਲਸਿਲਾ ਸ਼ੁਰੂ ਹੋ ਗਿਆ।

ਪਹਿਲਾਂ ਉਹਨਾਂ ਕੁੱਝ ਇੱਧਰ-ਉੱਧਰ ਦੀਆਂ ਗੱਲਾਂ ਕੀਤੀਆਂ ਕੱਲ ਦੇ ਕੰਮ ਦੀਆਂ, ਘੜਿਆਂ ਦੀਆਂ, ਅਤੇ ਫਿਰ ਅਚਾਨਕ ਫੇਦਿਆ ਨੇ, ਜਿਵੇਂ ਵਿੱਚੋਂ ਛੁੱਟੀ ਗੱਲਬਾਤ ਦਾ ਸਿਲਸਿਲਾ ਫਿਰ ਤੋਂ ਸ਼ੁਰੂ ਕਰਦੇ ਹੋਏ ਇਲਿਊਸ਼ਾ ਨੂੰ ਕਿਹਾ:



“ਅੱਛਾ ਤਾਂ ਤੂੰ ਭੂਤ ਨੂੰ ਦੇਖਿਆ ਸੀ ?”

“ਨਹੀਂ, ਦੇਖਿਆ ਤਾਂ ਨਹੀਂ, ਉਹ ਦਿਖਾਈ ਦਿੰਦਾ ਵੀ ਨਹੀਂ।,” ਇਲਿਊਸ਼ਨ ਨੇ ਪਾਟੀ ਹੋਈ ਮਰੀਅਲ ਜਿਹੀ ਅਵਾਜ਼ ਵਿੱਚ ਜਵਾਬ ਦਿੱਤਾ। ਉਹਦਾ ਬੋਲ ਚਿਹਰੇ ਦੇ ਹਾਵ-ਭਾਵ ਨਾਲ ਬਿਲਕੁਲ ਮੇਲ ਖਾਂਦਾ ਸੀ, “ਹਾਂ ! ਉਸਦੀ ਅਵਾਜ਼ ਸੁਣੀ ਸੀ... ਉਹ ਵੀ ਮੈਂ ਇਕੱਲੇ ਨੇ ਨਹੀਂ ।”

“ਕਿਥੇ ਡੇਰਾ ਲਾਇਆ ਹੈ ਉਹਨੇ ?” ਪਾਵਲੂਸ਼ਨ ਨੇ ਪੁੱਛਿਆ।

“ਪੁਰਾਣੀ ਮਿੱਲ ਵਿੱਚ ।”

“ਉਦੇ ! ਤਾਂ ਕੀ ਤੂੰ ਮਿੱਲ ਵਿੱਚ ਜਾਨਾਂ ਹੈਂ ?”

“ਹੋਰ ਨਹੀਂ ਤਾਂ ਕੀ ! ਮੇਰਾ ਭਰਾ ਅਬਦੂਸ਼ਕਾ ਅਤੇ ਮੈਂ ਕਾਗਜ਼ ਨਰਮ ਬਣਾਉਂਦੇ ਹਾਂ ।”

“ਵਾਹ ਬਈ ! ਕੰਮੀ ਬਣ ਗਿਆ ਫਿਰ ਤਾਂ ।”

“ਅੱਛਾ ਤਾਂ ਤੂੰ ਅਵਾਜ਼ ਕਿਵੇਂ ਸੁਣੀ ਸੀ ?” ਫੇਦਿਆ ਨੇ ਪੁੱਛਿਆ।

“ਹੁਣੇ ਚੱਸਦਾਂ, ਹੋਇਆ ਇਹ ਕਿ ਅਬਦੂਸ਼ਕਾ ਤੇ ਮੈਂ ਅਤੇ ਉਹ ਫਿਓਦਰ ਮਿਖੇਯੇਵਸਕੀ, ਅਤੇ ਇਵਾਸਕਾ ਕਸੋਏ, ਨਾਲ ਉਹ ਲਾਲ ਟਿੱਲੇ ਵਾਲਾ ਇਵਾਸਕਾ ਸੁਖਾਰੂਕੋਵ ਅਤੇ ਦੂਜੇ ਮੁੰਡੇ ਵੀ, ਬੱਸ ਪੂਰੀ ਟੋਲੀ ਦੇ ਮੁੰਡੇ ਹੀ ਸੀ ਅਸੀਂ। ਤਾਂ ਸਾਨੂੰ ਮਿੱਲ ਵਿੱਚ ਰਾਤ ਕੱਟਣੀ ਪਈ, ਕੱਟਣੀ ਤਾਂ ਕੀ ਪਈ, ਉਹ ਸਾਡਾ ਮੁਖੀ ਨਜ਼ਾਰਵ ਬੋਲਿਆ ਕਿ ਭਾਈ ਮੁੰਡਿਓ ਕੱਲ ਨੂੰ ਕੰਮ ਬਹੁਤ ਹੈ, ਤਾਂ ਤੁਸੀਂ ਕੀ ਹੁਣ ਐਵੇਂ ਬਿਨਾਂ ਮਤਲਬ ਤੋਂ ਘਰ ਜਾਓਗੇ, ਰਹਿਣ ਦਿਓ। ਤਾਂ ਅਸੀਂ ਉਥੇ ਹੀ ਰੁਕ ਗਏ। ਸਾਰੇ ਨੇੜੇ-ਨੇੜੇ ਹੀ ਲੇਟ ਗਏ ਅਤੇ ਉਦੋਂ ਹੀ ਅਬਦੂਸ਼ਕਾ ਕਹਿਣ ਲੱਗਾ ਕਿ ਭਰਾਵੇ ਜੇ ਕਿਤੇ ਇੱਥੇ ਭੂਤ ਆ ਗਿਆ ਤਾਂ ? ... ਅਤੇ ਬੱਸ ਇੰਨਾ ਕਹਿਣ ਦੀ ਹੀ ਦੇਰ ਸੀ ਕਿ ਸਾਡੇ ਉੱਪਰ ਕੋਈ ਤੁਰਨ ਲੱਗਾ, ਅਸੀਂ ਤਾਂ ਹੇਠਾਂ ਵਾਲੀ ਮੰਜ਼ਿਲ ਵਿੱਚ ਲੇਟੇ

ਹੋਏ ਸੀ, ਅਤੇ ਉਹ ਉਪਰ ਕਦਮ ਪੁੱਟ ਰਿਹਾ ਸੀ, ਜਿੱਥੇ ਚੱਕੇ ਹਨ। ਉਹ ਇੱਝ ਟਹਿਲ ਰਿਹਾ ਸੀ ਅਤੇ ਤਖ਼ਤੇ ਤਾਂ ਬਸ ਉਸਦੇ ਬੋਝ ਨਾਲ ਝੁਕੀ ਜਾ ਰਹੇ ਸਨ, ਕੜਕੜ ਰਹੇ ਸਨ; ਸਾਡੇ ਸਿਰਾਂ ਉਪਰੋਂ ਹੁੰਦਾ ਹੋਇਆ ਉਹ ਲੰਘ ਗਿਆ ਅਤੇ ਅਚਾਨਕ ਚੱਕੇ 'ਤੇ ਜ਼ੋਰ ਨਾਲ ਪਾਣੀ ਡਿੱਗਣ ਲੱਗਾ; ਚੱਕਾ ਖੜਕਿਆ, ਖੜਕਿਆ ਅਤੇ ਫਿਰ ਚੱਲ ਪਿਆ; ਅਤੇ ਫਿਰ ਪਾਣੀ ਦੇ ਢੱਕਣ ਤਾਂ ਬੰਦ ਸਨ। ਅਸੀਂ ਹੈਰਾਨ ਸੀ ਕਿ ਇਹ ਢੱਕਣ ਕਿਸਨੇ ਚੁਕ ਦਿੱਤੇ ਤੇ ਪਾਣੀ ਬਹਿਣ ਲੱਗਾ; ਚੱਕਾ ਬੋੜੀ ਦੇਰ ਘੁੰਮਿਆ ਅਤੇ ਫਿਰ ਰੁਕ ਗਿਆ। ਹੁਣ ਉਹ ਉਪਰਲੇ ਦਰਵਾਜ਼ੇ ਵੱਲ ਚੱਲ ਪਿਆ ਅਤੇ ਪੌੜੀਆਂ ਤੋਂ ਉੱਤਰਨ ਲੱਗਾ। ਪੌੜੀਆਂ ਤਾਂ ਜਿਵੇਂ ਉਸਦੇ ਭਾਰ ਨਾਲ ਚੀਕ ਉਠੀਆਂ... ਆਖਿਰ ਉਹ ਸਾਡੇ ਦਰਵਾਜ਼ੇ ਤੱਕ ਆ ਗਿਆ, ਬੋੜੀ ਦੇਰ ਖੜਾ ਰਿਹਾ, ਖੜਾ ਰਿਹਾ ਅਤੇ ਫਿਰ ਦਰਵਾਜ਼ਾ ਅਚਾਨਕ ਸਾਰੇ ਦਾ ਸਾਰਾ ਖੁੱਲ ਗਿਆ। ਸਾਡਾ ਤਾਂ ਹੋਸ਼ ਠਿਕਾਣੇ ਨਾ ਰਿਹਾ! ਪਰ ਦੇਖਿਆ ਤਾਂ ਕੁਝ ਹੈ ਹੀ ਨਹੀਂ... ਅਤੇ ਅਚਾਨਕ ਕੀ ਦੇਖਦੇ ਹਾਂ ਕਿ ਇੱਕ ਟੈਂਕੀ ਦਾ ਜਾਲ ਹਿਲਣ ਲੱਗ ਪਿਆ, ਫਿਰ ਉਹ ਉੱਠਿਆ, ਉੱਠਦਾ ਗਿਆ, ਫਿਰ ਥੱਲੇ ਹੋ ਗਿਆ, ਹਵਾ ਵਿੱਚ ਇਉਂ ਘੁੰਮਿਆ ਜਿਵੇਂ ਕੋਈ ਉਸਨੂੰ ਪਟਕਾ ਰਿਹਾ ਹੋਵੇ ਅਤੇ ਫਿਰ ਆਪਣੀ ਜਗ੍ਹਾ 'ਤੇ ਆ ਟਿਕ ਗਿਆ। ਹੁਣ ਇੱਕ ਦੂਸਰੀ ਟੈਂਕੀ ਦੇ ਕੋਲ ਇੱਕ ਕਾਂਟਾ ਆਪਣੀ ਕਿੱਲੀ ਤੋਂ ਲਹਿ ਗਿਆ ਅਤੇ ਫਿਰ ਕਿੱਲੀ 'ਤੇ ਲਟਕ ਗਿਆ; ਫਿਰ ਜਿਵੇਂ ਕੋਈ ਦਰਵਾਜ਼ੇ ਵੱਲ ਚੱਲ ਪਿਆ ਹੋਵੇ ਅਤੇ ਅਚਾਨਕ ਕੋਈ ਜ਼ੋਰ ਨਾਲ ਖੰਘਿਆ, ਬੜੀ ਭਾਰੀ ਅਵਾਜ਼ ਵਿੱਚ। ਅਸੀਂ ਸਾਰੇ ਤਾਂ ਬੱਸ ਇੱਕ-ਦੂਜੇ ਨਾਲ ਜੁੜ ਗਏ, ਸਿਰ ਲੁਕਾਉਣ ਲੱਗੇ... ਤੌਬਾ, ਕਿੰਨਾ ਡਰ ਗਏ ਸੀ ਅਸੀਂ।”

“ਓਹੋ!” ਪਾਵਲੂਜ਼ਾ ਬੋਲਿਆ, “ਪਰ ਉਹ ਖੰਘਿਆ ਕਿਉਂ?”

“ਪਤਾ ਨਹੀਂ, ਸ਼ਾਇਦ ਸਿੱਲ ਸੀ, ਇਸ ਲਈ।”

ਬੜੀ ਦੇਰ ਤੱਕ ਸਭ ਚੁੱਪ ਰਹੇ।

“ਕਿਉਂ ਆਲੂ ਉੱਬਲ ਗਏ?” ਫੇਦਿਆ ਨੇ ਪੁੱਛਿਆ।

ਪਾਵਲੂਜ਼ਾ ਨੇ ਆਲੂ ਛੂਹ ਕੇ ਦੇਖੇ।

“ਨਹੀਂ ਹਾਲੇ ਕੱਚੇ ਨੇ... ਉਦੇ ਹੋਏ! ਕਿਹੋ ਜਿਹਾ ਜ਼ੋਰ ਦਾ ਖੜਕਾ ਹੋਇਆ,” ਨਦੀ ਵੱਲ ਮੂੰਹ ਕਰਕੇ ਉਹ ਬੋਲਿਆ, “ਜਰੂਰ ਕੋਈ ਵੱਡੀ ਮੱਛੀ ਹੈ... ਉਹ ਦੇਖੋ, ਤਾਰਾ ਟੁੱਟਿਆ ਹੈ!”

“ਲਓ, ਮੈਂ ਇੱਕ ਮਜ਼ੇਦਾਰ ਕਿੱਸਾ ਸੁਣਾਉਂਦਾ ਹਾਂ।” ਕੋਸਤਿਆ ਆਪਣੀ ਪਤਲੀ ਜਿਹੀ ਅਵਾਜ਼ ਵਿੱਚ ਬੋਲਣ ਲੱਗਿਆ। “ਸੁਣੋ ਭਰਾਵੇ, ਹਾਲੇ ਕੁਝ ਦਿਨ ਪਹਿਲਾਂ ਹੀ ਬਾਪੂ ਨੇ ਮੇਰੇ ਸਾਹਮਣੇ ਇਹ ਗੱਲ ਸੁਣਾਈ ਸੀ।”

“ਅੱਛਾ ਤਾਂ ਸੁਣਾ,” ਫੇਦਿਆ ਨੇ ਆਗਿਆ ਦੇਣ ਦੇ ਲਹਿਜੇ 'ਚ ਕਿਹਾ।

“ਗਵਰੀਲਾ ਨੂੰ ਤਾਂ ਤੁਸੀਂ ਜਾਣਦੇ ਹੀ ਹੋ, ਉਹੀ ਜੋ ਪਿੰਡ ਵਿੱਚ ਤਰਖਾਣ ਹੈ।”

“ਹਾਂ, ਜਾਣਦੇ ਹਾਂ।”

“ਪਤਾ ਹੈ ਕਿਉਂ ਉਹ ਹਮੇਸ਼ਾਂ ਇੰਨਾ ਉਦਾਸ, ਗੁੰਮ-ਸੁੰਮ ਰਹਿੰਦਾ ਹੈ, ਕਦੇ ਹੱਸਦਾ-ਬੋਲਦਾ ਨਹੀਂ, ਪਤਾ ਹੈ? ਸੁਣੋ, ਮੈਂ ਦੱਸਦਾ ਹਾਂ: ਬਾਪੂ ਦੱਸ ਰਿਹਾ ਸੀ ਕਿ ਉਹ ਜੰਗਲ ਵਿੱਚ ਗਿਆ ਸੀ, ਜੰਗਲੀ ਅਖਰੋਟ ਲੱਭਣ। ਜਦੋਂ ਜੰਗਲ ਵਿੱਚ ਗਿਆ, ਤਾਂ ਉਥੇ ਰਸਤਾ ਭੁੱਲ ਗਿਆ; ਪਤਾ ਨਹੀਂ ਕਿਧਰ ਜਾ ਪਹੁੰਚਿਆ, ਕਿਥੇ ਭਟਕ ਗਿਆ। ਕਦੇ ਇੱਧਰ ਜਾਵੇ, ਕਦੇ ਉੱਧਰ ਜਾਵੇ, ਪਰ ਰਸਤਾ ਨਾ ਮਿਲੇ। ਉਪਰੋਂ ਰਾਤ ਪੈਣ 'ਤੇ ਆ ਰਹੀ ਸੀ। ਲਓ ਜੀ, ਅਖੀਰ ਉਹ ਇੱਕ ਰੁਖ ਬੱਲੇ ਬੈਠ ਗਿਆ। ਸੋਚਣ ਲੱਗਾ ਕਿ ਚਲੋ, ਸਵੇਰ ਹੋਣ ਤੱਕ ਇੱਥੇ ਹੀ ਬੈਠ ਜਾਂਦਾ ਹਾਂ। ਤਾਂ ਜੀ, ਉਹ ਬੈਠਾ-ਬੈਠਾ ਉਬਾਸੀਆਂ ਲੈਣ ਲੱਗਿਆ ਅਤੇ ਸੌਂ ਗਿਆ। ਅਚਾਨਕ ਸੁਣਦਾ ਹੈ ਕਿ ਕੋਈ ਉਸਨੂੰ ਬੁਲਾ ਰਿਹਾ ਹੈ। ਇੱਧਰ-ਉੱਧਰ ਦੇਖਿਆ ਪਰ ਕੋਈ ਹੈ ਹੀ ਨਹੀਂ ਸੀ। ਉਹ ਫਿਰ ਉਬਾਸੀਆਂ ਲੈਣ ਲੱਗਾ। ਫਿਰ ਉਹੀ ਪੁਕਾਰ ਸੁਣਾਈ ਦਿੱਤੀ। ਉਹ ਫਿਰ ਦੇਖਣ ਲੱਗਿਆ, ਅਖੀਰ ਨੂੰ ਕੀ ਦੇਖਦਾ ਜੀ ਕਿ ਉਸਦੇ ਸਾਹਮਣੇ ਦੇ ਰੁਖ ਦੀ ਟਾਹਣੀ 'ਤੇ ਜਲਪਰੀ ਬੈਠੀ ਹੈ, ਝੂਲਦੀ ਜਾ ਰਹੀ ਹੈ, ਉਹਨੂੰ ਬੁਲਾ ਰਹੀ ਹੈ ਅਤੇ ਖੁਦ ਹਾਸੇ ਨਾਲ ਲੋਟ-ਪੋਟ ਹੋ ਰਹੀ ਹੈ... ਹੁਣ, ਭਰਾ ਜੀ, ਰਾਤ ਤਾਂ ਚਾਨਣੀ ਸੀ, ਅਜਿਹੀ ਚਾਨਣੀ ਕਿ ਬੱਸ ਇੱਕ-ਇੱਕ ਪੱਤਾ ਦਿਖਾਈ ਦੇ ਰਿਹਾ ਸੀ। ਤਾਂ, ਲਓ ਜੀ ਉਹ ਉਸਨੂੰ ਬੁਲਾਈ ਜਾਵੇ, ਅਤੇ ਖੁਦ ਅਜਿਹੀ ਗੋਗੀ-ਚਿੱਟੀ ਟਾਹਣੀ 'ਤੇ ਬੈਠੀ ਹੋਈ ਸੀ, ਜਿਵੇਂ ਡੈਸ ਮੱਛੀ ਰਜਾਂ ਰੋਚ ਜਾਂ ਫਿਰ ਉਹ ਕਾਰਪ ਮੱਛੀ ਵੀ ਅਜਿਹੀ ਚਾਂਦੀ ਵਿੱਚ ਚਮਕਦੀ ਹੈ... ਹੁਣ ਭਰਾ ਜੀ, ਗਵਰੀਲਾ ਤਰਖਾਣ ਦੇ ਤਾਂ ਹੋਸ਼-ਹਵਾਸ ਗੁੰਮ, ਉੱਧਰ ਉਹ ਜਲਪਰੀ ਉਹਨੂੰ ਇਸ਼ਾਰਾ ਕਰੀ ਜਾਵੇ, ਹੱਸ-ਹੱਸਕੇ ਸੱਦੀ ਜਾਵੇ। ਗਵਰੀਲਾ ਤਾਂ ਉੱਠ ਕੇ ਤੁਰ ਹੀ ਪਿਆ ਸੀ, ਪਰ ਇਹ ਸਮਝੋਂ ਕਿ ਰੱਬ ਨੇ ਉਸਦੇ ਦਿਲ ਵਿੱਚ ਪਾ ਦਿੱਤੀ : ਉਸਨੇ ਆਪਣੀ ਛਾਤੀ 'ਤੇ ਸਲੀਬ ਦਾ ਨਿਸ਼ਾਨ ਬਣਾ ਹੀ ਲਿਆ... ਪਤਾ ਹੈ ਕਿੰਨੀ ਮੁਸ਼ਕਿਲ ਹੋਈ ਸੀ ਉਸਨੂੰ ਇਹ ਕਰਨ ਵਿੱਚ, ਉਹ ਕਹਿ ਰਿਹਾ ਸੀ : ਹੱਥ ਜਿਵੇਂ ਪੱਥਰ ਹੋ ਗਿਆ ਹੋਵੇ, ਉੱਠ ਹੀ ਨਹੀਂ ਸੀ ਰਿਹਾ। ਉਹ, ਕੰਮਬਖਤ, ਚਲ! ... ਬਸ ਭਾਈ ਜੀ, ਜਿਵੇਂ ਹੀ ਉਹਨੇ ਸਲੀਬ ਦਾ ਨਿਸ਼ਾਨ ਬਣਾਇਆ ਜਲਪਰੀ ਨੇ ਹੱਸਣਾ ਬੰਦ ਕਰ ਦਿੱਤਾ, ਅਤੇ ਲੱਗੀ ਉਹ ਛੁੱਟ-ਛੁੱਟ ਕੇ ਰੋਣ... ਰੋਂਦੀ ਜਾਵੇ, ਰੋਂਦੀ ਜਾਵੇ, ਵਾਲਾਂ ਨਾਲ ਅੱਖਾਂ ਪੂੰਝਦੀ ਜਾਵੇ, ਅਤੇ ਵਾਲ ਤਾਂ ਉਸਦੇ ਹਰੇ-ਹਰੇ ਸਨ, ਜਿਵੇਂ ਤੁਹਾਡਾ ਪਟਸਨ। ਲਓ ਜੀ, ਗਵਰੀਲਾ ਉਹਨੂੰ ਦੇਖਦਾ ਰਿਹਾ, ਦੇਖਦਾ ਰਿਹਾ ਅਤੇ ਆਖਰ ਪੁੱਛ ਬੈਠਾ : “ਏ ਜਲਪਰੀ ਤੂੰ ਰੋਂਦੀ ਕਿਉਂ ਏ?” ਜਲਪਰੀ ਨੇ ਵੀ ਉਹਨੂੰ ਤੁਰੰਤ ਜਵਾਬ ਦਿੱਤਾ, ਬੋਲੀ : “ਜੇ ਤੂੰ ਸਲੀਬ ਦਾ ਨਿਸ਼ਾਨ ਨਾ ਬਣਾਉਂਦਾ, ਤਾਂ ਆਖਰੀ ਦਿਨ ਤੱਕ ਮੌਜਾਂ ਨਾਲ ਮੇਰੇ ਨਾਲ ਰਹਿੰਦਾ; ਰੋਣਾ ਇਸੇ ਗੱਲ ਦਾ ਹੈ, ਇਸ ਲਈ ਮੈਂ ਦੁਖੀ ਹਾਂ ਕਿ ਤੂੰ ਸਲੀਬ ਦਾ ਨਿਸ਼ਾਨ ਬਣਾਇਆ, ਪਰ ਮੈਂ ਇਕੱਲੀ ਦੁਖੀ ਨਹੀਂ ਰਹਾਂਗੀ; ਜਾ ਤੂੰ ਵੀ

ਮਰਦੇ ਦਮ ਤੱਕ ਦੁਖੀ ਰਹੇਗਾ।” ਲਓ ਜੀ, ਬੱਸ ਇੰਨਾ ਕਹਿਕੇ ਉਹ ਗਾਇਬ ਹੋ ਗਈ ਅਤੇ ਗਵਰੀਲਾ ਨੂੰ ਵੀ ਫੌਰਨ ਘਰ ਦਾ ਰਸਤਾ ਸਮਝ ਵਿੱਚ ਆ ਗਿਆ... ਬੱਸ, ਉਦੋਂ ਤੋਂ ਹੀ ਉਹ ਉਦਾਸ ਰਹਿੰਦਾ ਹੈ।”

“ਹੂੰ, ਦੇਖੋ ਤਾਂ!” ਕੁਝ ਦੇਰ ਖਾਮੋਸੀ ਤੋਂ ਬਾਅਦ ਫੇਦਿਆ ਬੋਲਿਆ। “ਕਿਵੇਂ ਕੋਈ ਭੂਤਨੀ ਇਸਾਈ ਦੀ ਆਤਮਾ ਨੂੰ ਭਿੱਸਟ ਕਰ ਸਕਦੀ ਹੈ — ਆਖਰ ਗਵਰੀਲਾ ਨੇ ਉਸਦਾ ਕਹਿਣਾ ਤਾਂ ਮੰਨਿਆ ਹੀ ਨਹੀਂ ਸੀ?”

“ਬੱਸ, ਇੱਥੇ ਹੀ ਹੁੰਦਾ ਹੈ।” ਕੋਸਤਿਆ ਬੋਲਿਆ, “ਗਵਰੀਲਾ ਵੀ ਕਹਿੰਦਾ ਸੀ ਕਿ ਉਸਦੀ ਅਵਾਜ਼ ਇੰਨੀ ਪਤਲੀ ਅਤੇ ਤਰਸਭਰੀ ਸੀ ਜਿਵੇਂ ਕੋਈ ਡੱਡ ਹੋਵੇ।”

“ਕੀ ਇਹ ਗੱਲ ਖੁਦ ਤੇਰੇ ਬਾਪੂ ਨੇ ਸੁਣਾਈ ਸੀ?” ਫੇਦਿਆ ਪੁੱਛੀ ਜਾ ਰਿਹਾ ਸੀ।

“ਹਾਂ, ਮੈਂ ਬਿਸਤਰੇ 'ਚ ਲੇਟਿਆ ਹੋਇਆ ਸੀ, ਸਭ ਕੁਝ ਸੁਣ ਰਿਹਾ ਸੀ।”

“ਹੋਰਾਨੀ ਦੀ ਗੱਲ ਹੈ! ਭਲਾਂ ਉਹਨੂੰ ਕਾਹਦੀ ਉਦਾਸੀ! ... ਹਾਂ, ਭਾਈ, ਉਹ ਜਰੂਰ ਜਲਪਰੀ ਨੂੰ ਪਸੰਦ ਆ ਗਿਆ ਹੋਵੇਗਾ, ਤਾਂਹੀ ਉਹ ਉਸਨੂੰ ਬੁਲਾ ਰਹੀ ਸੀ।”

“ਬਈ ਹਾਂ, ਪਸੰਦ ਆ ਗਿਆ!” ਇਲਿਊਸ਼ਨ ਬੋਲ ਪਿਆ, “ਜਰੂਰ ਪਸੰਦ ਆਏਗਾ! ਉਹ ਤਾਂ ਉਸਨੂੰ ਕੁਤਕੁਤਾੜੀਆਂ ਕੱਢ ਕੇ ਮਾਰਨਾ ਚਾਹੁੰਦੀ ਸੀ, ਸਮਝਿਆ। ਇਹਨਾਂ ਜਲਪਰੀਆਂ ਦਾ ਕੰਮ ਇਹੀ ਹੈ।”

“ਇੱਥੇ ਵੀ ਤਾਂ ਜਲਪਰੀਆਂ ਹੋਣਗੀਆਂ,” ਫੇਦਿਆ ਨੇ ਕਿਹਾ।

“ਨਹੀਂ ਇਹ ਜਗ੍ਹਾ ਸਾਫ਼ ਹੈ,” ਕੋਸਤਿਆ ਨੇ ਜਵਾਬ ਦਿੱਤਾ। “ਬੱਸ ਇਹ ਨਦੀ ਹੀ ਕੋਲ ਹੈ, ਹੋਰ ਤਾਂ ਕੁਝ ਨਹੀਂ।”

ਸਭ ਚੁੱਪ ਹੋ ਗਏ। ਅਚਾਨਕ ਕਿਤੇ ਦੂਰ ਤੋਂ ਲੰਮੀ, ਬਿਲਕੁਲ ਰੋਣ ਵਰਗੀ ਅਵਾਜ਼ ਗੁੰਜੀ। ਉਹ ਰਾਤ ਦੀਆਂ ਉਹਨਾਂ ਰਹਸਮਈ ਅਵਾਜ਼ਾਂ ਵਿੱਚੋਂ ਇੱਕ ਸੀ, ਜੋ ਗਹਿਰੀ ਖਾਮੋਸੀ ਵਿੱਚ ਅਚਾਨਕ ਪ੍ਰਗਟ ਹੋ ਜਾਂਦੀਆਂ ਹਨ, ਹਵਾ ਵਿੱਚ ਉੱਠਦੀਆਂ ਹਨ, ਗੁੰਜਦੀਆਂ ਰਹਿੰਦੀਆਂ ਹਨ ਅਤੇ ਫਿਰ ਹੌਲੀ-ਹੌਲੀ ਅਲੋਪ ਹੁੰਦੀਆਂ ਦੂਰ ਚਲੀਆਂ ਜਾਂਦੀਆਂ ਹਨ। ਕੰਨ ਲਾਓ ਤਾਂ ਲਗਦਾ ਹੈ ਕੋਈ ਅਵਾਜ਼ ਨਹੀਂ ਹੈ, ਪਰ ਇੱਕ ਹਲਕੀ ਜਿਹੀ ਗੁੰਜ ਰਹਿੰਦੀ ਹੈ।

ਅਜਿਹਾ ਲਗਦਾ ਹੈ ਜਿਵੇਂ ਅਸਮਾਨ ਕੋਲ ਕਿਸੇ ਨੇ ਬਹੁਤ ਹੀ ਲੰਬੀ ਚੀਕ ਮਾਰੀ ਅਤੇ ਫਿਰ ਜੰਗਲ ਵਿੱਚ ਕੋਈ ਉਸਦੇ ਜਵਾਬ ਵਿੱਚ ਤਿੱਖੀ ਅਵਾਜ਼ ਵਿੱਚ ਖਿੜਖਿੜਾ ਕੇ ਹੱਸਿਆ ਅਤੇ ਨਦੀ ਦੇ ਤਟ 'ਤੇ ਸਰਸਰੀ ਜਿਹੀ ਛੁੰਕਾਰ ਵਧ ਗਈ। ਮੁੰਡਿਆਂ ਨੇ ਇੱਕ-ਦੂਜੇ ਵੱਲ ਦੇਖਿਆ, ਅਤੇ ਡਰ ਗਏ...

“ਈਸਾ ਸਾਡੇ ਨਾਲੁ ਹੈ!” ਇਲਿਊਸ਼ਨ ਬੁੜਬੁੜਾਇਆ।

“ਵਾਹ ਬਈ, ਕਬੂਤਰੇ!” ਪਾਵਲੂਸ਼ਾ ਚੀਕਿਆ, “ਕਿਉਂ ਕੰਬ ਗਏ? ਦੇਖੋ ਆਲੂ ਉੱਬਲ ਗਏ।”
ਮੁੰਡੇ ਪਤੀਲੇ ਕੋਲੁ ਆ ਗਏ ਅਤੇ ਗਰਮ-ਗਰਮ ਭਾਫ਼ ਛੱਡਦੇ ਆਲੂ ਖਾਣ ਲੱਗੇ; ਸਿਰਫ਼ ਵਾਨੀਆ
ਹੀ ਹਿੱਲਿਆ-ਜੁੱਲਿਆ ਨਹੀਂ “ਉਥੇ! ਖਾਣੇ ਨਹੀਂ?” ਪਾਵਲੂਸ਼ਾ ਨੇ ਪੁੱਛਿਆ।

ਪਰ ਉਹ ਚਟਾਈ ਹੋਠੋਂ ਨਹੀਂ ਨਿੱਕਿਆ। ਪਤੀਲਾ ਜਲਦੀ ਹੀ ਖਾਲੀ ਹੋ ਗਿਆ।

“ਅੱਛਾ, ਤੂੰ ਸੁਣਿਆਂ, ਹੁਣੇ ਉਸ ਦਿਨ ਸਾਡੇ ਵਰਨਾਵਿਤਸੀ 'ਚ ਕੀ ਹੋਇਆ?” ਇਲਿਊਸ਼ਾ ਨੇ
ਗੱਲ ਛੇੜੀ।

“ਬੰਨ ਦੇ ਕੋਲੁ?” ਫੇਦਿਆ ਨੇ ਪੁੱਛਿਆ।

“ਹਾਂ, ਹਾਂ, ਉਥੇ ਹੀ, ਟੁੱਟੇ ਬੰਨ ਦੇ ਕੋਲੁ। ਉਹ ਹੈ ਅਸਲੀ ਭੂਤੀਆ ਜਗਾ, ਅਤੇ ਇੰਨੀ ਸੁੰਨਸਾਨ।
ਚਾਰੇ ਪਾਸੇ ਖੱਡਾਂ, ਟੋਏ, ਢਲਾਣਾਂ ਅਤੇ ਇਨੇ ਸੱਪ ਨੇ ਉਥੇ... ”

“ਅੱਛਾ, ਦੱਸੀਂ ਤਾਂ ਕੀ ਹੋਇਆ ਉਥੇ?”



“ਸੁਣੋ, ਕੀ ਹੋਇਆ ਉਥੇ। ਤੈਨੂੰ ਫੇਦਿਆ ਸ਼ਾਇਦ
ਪਤਾ ਨਹੀਂ, ਪਰ ਉਥੇ ਇੱਕ ਆਦਮੀ ਛੁੱਬ ਗਿਆ
ਸੀ, ਬਹੁਤ ਪਹਿਲਾਂ ਜਦੋਂ ਪਾਣੀ ਛੂੰਘਾ ਸੀ। ਤਾਂ ਉਸਦੀ
ਕਬਰ ਹੁਣ ਵੀ ਉਥੇ ਹੈ। ਵੈਸੇ ਤਾਂ ਹੁਣ ਕਬਰ ਬੋੜੀ
ਜਿਹੀ ਹੀ ਦਿਸਦੀ ਹੈ, ਇੱਕ ਢੇਰ ਜਿਹਾ ਹੀ ਰਹਿ
ਗਿਆ ਹੈ... ਤਾਂ ਹੋਇਆ ਇਹ ਕਿ ਕੁੱਝ ਦਿਨ ਪਹਿਲਾਂ
ਕਰਿਦੇ ਨੇ ਯੇਰਮੀਲ ਸ਼ਿਕਾਰੀਆਂ ਨੂੰ ਬੁਲਾਇਆ। ਉਹ
ਯੇਰਮੀਲ ਹੈ ਨਾ, ਜੋ ਸ਼ਿਕਾਰੀ ਕੁੱਤਿਆਂ ਨੂੰ ਪਾਲਦਾ
ਹੈ। ਕੁੱਤੇ ਤਾਂ ਉਸਦੇ ਸਾਰੇ ਮਰ ਗਏ, ਪਤਾ ਨਹੀਂ ਕਿਉਂ
ਉਸਦੇ ਕੋਲੁ ਬਚਦੇ ਹੀ ਨਹੀਂ, ਕਦੇ ਨਹੀਂ ਰਹੇ, ਵੈਸੇ
ਕੰਮ ਉਹ ਆਪਣਾ ਵਧੀਆ ਜਾਣਦਾ ਹੈ। ਅੱਛਾ ਤਾਂ

ਕਰਿਦੇ ਨੇ ਯੇਰਮੀਲ ਨੂੰ ਬੁਲਾਇਆ ਅਤੇ ਕਿਹਾ ਕਿ ਜਾ ਡਾਕ ਲੈ ਆ। ਸਾਡੇ ਹਮੇਸ਼ਾਂ ਯੇਰਮੀਲ ਡਾਕ ਲੈਣ
ਜਾਂਦਾ ਹੈ। ਤਾਂ ਯੇਰਮੀਲ ਸ਼ਹਿਰ ਚਲਿਆ ਗਿਆ, ਬੱਸ ਉਥੇ ਉਸਨੇ ਕੁੱਝ ਦੇਰ ਕਰ ਦਿੱਤੀ, ਜਦੋਂ ਵਾਪਸ
ਚੱਲਿਆ, ਤਾਂ ਪੀਤੀ ਹੋਈ ਸੀ। ਘੋੜੇ 'ਤੇ ਉਹ ਆ ਰਿਹਾ ਸੀ, ਰਾਤ ਪੈ ਚੁੱਕੀ ਸੀ, ਚਾਂਦਨੀ ਰਾਤ... ਤਾਂ
ਯੇਰਮੀਲ ਆਇਆ ਬੰਨ 'ਤੋਂ ਦੀ, ਬੱਸ ਇਹੀ ਰਾਸਤਾ ਮਿਲਿਆ ਸੀ ਉਸਨੂੰ। ਲਓ ਜੀ, ਤੁਰਿਆ ਆ
ਰਿਹਾ ਹੈ ਯੇਰਮੀਲ ਸ਼ਿਕਾਰੀ ਅਤੇ ਕੀ ਦੇਖਦਾ ਕਿ ਜਿੱਥੇ ਕਬਰ ਹੈ, ਉਥੇ ਢੇਰ 'ਤੇ ਇੱਕ ਮੇਮਣਾ ਟਹਿਲ ਰਿਹਾ

ਹੈ – ਘੁੰਗਰਾਲੇ ਰੋਸ਼ਿਆਂ ਵਾਲਾ, ਚਿੱਟਾ-ਚਿੱਟਾ। ਤਾਂ ਯੇਰਮੀਲ ਨੇ ਸੋਚਿਆ ਕਿਉਂ ਨਾ ਮੈਂ ਇਸਨੂੰ ਚੁਕ ਲਵਾਂ। ਐਵੇਂ ਇੱਥੇ ਬੇਕਾਰ ਜਾਵੇਗਾ। ਬੱਸ ਉਹ ਘੋੜੇ ਤੋਂ ਉੱਤਰਿਆ ਅਤੇ ਮੇਮਣੇ ਨੂੰ ਗੋਦੀ ਚੁਕ ਲਿਆ। ਮੇਮਣਾ ਵੀ ਚੁਪ-ਚਾਪ ਗੋਦੀ 'ਚ ਆ ਗਿਆ। ਬੱਸ ਉਹਨੂੰ ਚੁਕ ਕੇ ਯੇਰਮੀਲ ਘੋੜੇ ਵੱਲ ਚੱਲ ਪਿਆ, ਘੋੜਾ ਲੱਗਿਆ ਮੂੰਹ ਫੇਰਨ, ਫਰਾਟੇ ਮਾਰਨ; ਪਰ ਬੈਰ ਉਹਨੇ ਘੋੜੇ ਨੂੰ ਝੰਬਿਆ ਅਤੇ ਮੇਮਣੇ ਨੂੰ ਲੈ ਕੇ ਚੱਲ ਪਿਆ। ਮੇਮਣਾ ਉਹਦੇ ਸਾਹਮਣੇ ਰੱਖਿਆ ਹੋਇਆ ਸੀ। ਉਹ ਮੇਮਣੇ ਵੱਲ ਦੇਖੇ ਅਤੇ ਮੇਮਣਾ ਵੀ ਸਿੱਧਾ ਉਹਦੀਆਂ ਅੱਖਾਂ 'ਚ ਅੱਖਾਂ ਪਾ ਕੇ ਦੇਖਦਾ ਜਾਵੇ। ਲਓ ਜੀ ਡਰ ਗਿਆ ਯੇਰਮੀਲ ਸ਼ਿਕਾਰੀ: ਯਾਦ ਨਹੀਂ ਆਉਂਦਾ ਕਿ ਕਦੀ ਕੋਈ ਮੇਮਣਾ ਇਉਂ ਤੱਕਦਾ ਹੋਵੇ; ਪਰ ਬੈਰ ਕੋਈ ਗੱਲ ਨਹੀਂ; ਉਹ ਮੇਮਣੇ ਨੂੰ ਲੱਗਿਆ



ਸਹਿਲਾਉਣ, ਬੋਲਿਆ : “ਪੂਚ - ਪੂਚ - ਪੂਚ!” ਲਓ ਜੀ ਮੇਮਣੇ ਨੇ ਵੀ ਦੰਦ ਕੱਢੇ ਅਤੇ ਬੋਲ ਪਿਆ : “ਪੂਚ - ਪੂਚ - ਪੂਚ”.....

ਕਹਾਣੀ ਸੁਣਾਉਣ ਵਾਲੇ ਦੇ ਮੂੰਹੋਂ ਇਹ ਆਖਰੀ ਸ਼ਬਦ ਨਿੱਕਲਿਆ ਵੀ ਨਹੀਂ ਸੀ ਕਿ ਅਚਾਨਕ ਦੋਵੇਂ ਕੁੱਤੇ ਇਕੱਠੇ ਉੱਠ ਖੜ੍ਹੇ ਹੋਏ, ਜ਼ੋਰ-ਜ਼ੋਰ ਨਾਲ ਭੌਂਕਦੇ ਹੋਏ ਧੂਣੀਆਂ ਤੋਂ ਦੂਰ ਝਪਟੇ ਅਤੇ ਹਨੇਰੇ ਵਿੱਚ ਓਝਲ ਹੋ ਗਏ। ਸਾਰੇ ਮੁੰਡੇ ਡਰ ਗਏ, ਵਾਨੀਆ

ਆਪਣੀ ਚਟਾਈ ਹੇਠੋਂ ਨਿੱਕਲ ਆਇਆ, ਪਾਵਲੂਸ਼ਾ ਰੌਲਾ ਪਾਉਂਦਾ ਕੁੱਤਿਆਂ ਦੇ ਪਿੱਛੇ ਭੜਿਆ। ਉਹਨਾਂ ਦੇ ਭੌਂਕਣ ਦੀ ਅਵਾਜ਼ ਆਈ। ਪਾਵਲੂਸ਼ਾ ਜ਼ੋਰ ਨਾਲ ਬੋਲਿਆ, “ਭੂਰੇ! ਜੂਕਚਾ!” ਕੁੱਝ ਪਲ ਬੀਤੇ; ਮੁੰਡੇ ਹੈਰਾਨ-ਪ੍ਰੋਸ਼ਾਨ ਇੱਕ-ਦੂਜੇ ਵੱਲ ਦੇਖ ਰਹੇ ਸਨ, ਜਿਵੇਂ ਇਹ ਇੱਤਜ਼ਾਰ ਕਰ ਰਹੇ ਹੋਣ ਕਿ ਕੀ ਹੋਵੇਗਾ... ਅਚਾਨਕ ਤੇਜ਼ੀ ਨਾਲ ਦੌੜਦੇ ਹੋਏ ਘੋੜੇ ਦੀਆਂ ਟਾਪਾਂ ਸੁਣਾਈ ਦਿੱਤੀਆਂ, ਘੋੜਾ ਧੂਣੀ ਦੇ ਬਿਲਕੁਲ ਕੋਲ ਆ ਕੇ ਝਟਕੇ ਨਾਲ ਰੁਕ ਗਿਆ, ਉਹਦੀ ਗਰਦਨ ਫੜ ਕੇ ਪਾਵਲੂਸ਼ਾ ਫੁਰਤੀ ਨਾਲ ਬੱਲੇ ਉੱਤਰਿਆ। ਦੋਨੋਂ ਕੁੱਤੇ ਚਾਨਣ ਦੇ ਘੇਰੇ ਵਿੱਚ ਕੁੱਦ ਆਏ ਅਤੇ ਤੁਰੰਤ ਹੀ ਆਪਣੀਆਂ ਲਾਲ-ਲਾਲ ਜੀਭਾਂ ਬਾਹਰ ਕੱਢ ਕੇ ਬੈਠ ਗਏ।

“ਕੀ ਹੋਇਆ? ਕੀ ਸੀ?” ਮੁੰਡਿਆਂ ਨੇ ਪੁੱਛਿਆ।

“ਕੁਝ ਨਹੀਂ,” ਪਾਵਲੂਸ਼ਾ ਨੇ ਜਵਾਬ ਦਿੱਤਾ ਅਤੇ ਘੋੜਿਆਂ ਵੱਲ ਹੱਥ ਹਿਲਾਇਆ। ਐਂਵੇਂ ਹੀ ਕੁਤਿਆਂ ਨੂੰ ਕੋਈ ਖੜਕਾ ਸੁਣਿਆ ਹੋਵੇਗਾ। ਮੈਂ ਸੋਚਿਆ ਸੀ, ਬਘਿਆੜ ਆ ਗਿਆ,” ਲਾਪਰਵਾਹੀ ਨਾਲ ਉਸਨੇ ਗੱਲ ਪੂਰੀ ਕੀਤੀ। ਉਹ ਪੂਰੀ ਛਾਤੀ ਫੈਲਾਕੇ ਸਾਹ ਲੈ ਰਿਹਾ ਸੀ।

ਮੈਂ ਮੱਲੋ-ਜੋਰੀ ਘਾਬਰਿਆ ਹੋਇਆ ਪਾਵਲੂਸ਼ਾ ਵੱਲ ਵੇਖਣ ਲੱਗਾ। ਇਸ ਪਲ ਉਹ ਬਹੁਤ ਚੰਗਾ ਲੱਗ ਰਿਹਾ ਸੀ। ਉਸਦਾ ਕੁਸ਼ਹਣਾ ਮੁਖੜਾ ਘੋੜਾ ਭਜਾਉਣ ਨਾਲ ਚਮਕ ਪਿਆ ਸੀ ਅਤੇ ਉਹਦੇ ਤੋਂ ਬਹਾਦਰੀ ਅਤੇ ਦ੍ਰਿੜਤਾ ਝਲਕਦੀ ਸੀ। ਹੱਥ ਵਿੱਚ ਇੱਕ ਸੋਟੀ ਵੀ ਲਏ ਬਿਨਾਂ, ਰਾਤ ਨੂੰ ਉਹ ਇਕੱਲਾ ਹੀ, ਬੇਝਿਜਕ ਬਘਿਆੜਾਂ ਦਾ ਸਾਹਮਣਾ ਕਰਨ ਨਿੱਕਲਿਆ ਸੀ। “ਕਿੰਨਾ ਪਿਆਰਾ ਮੁੰਡਾ ਹੈ!” ਉਹਨੂੰ ਦੇਖਦੇ ਹੋਏ ਮੈਂ ਸੋਚ ਰਿਹਾ ਸੀ।

“ਕਦੇ ਇੱਥੇ ਬਘਿਆੜ ਦੇਖੇ ਨੇ ?” ਡਰਪੋਕ ਕੋਸਤਿਆ ਨੇ ਪੁੱਛਿਆ।

“ਇੱਥੇ ਹਮੇਸ਼ਾਂ ਹੀ ਬਹੁਤ ਹੁੰਦੇ ਨੇ,” ਪਾਵਲੂਸ਼ਾ ਨੇ ਜਵਾਬ ਦਿੱਤਾ। “ਪਰ ਉਹ ਤਾਂ ਸਰਦੀ ਵਿੱਚ ਹੀ ਤੰਗ ਕਰਦੇ ਨੇ !”

ਉਹ ਫਿਰ ਤੋਂ ਧੂਣੀ ਕੋਲ ਬੈਠ ਗਿਆ। ਜ਼ਮੀਨ 'ਤੇ ਬੈਠਦੇ ਹੋਏ ਉਸਨੇ ਇੱਕ ਕੁਤੇ ਦੇ ਜੱਤਲ ਸਿਰ 'ਤੇ ਹੱਥ ਰੱਖ ਲਿਆ। ਕੁਤਾ ਖੁਸ਼ ਹੋ ਗਿਆ, ਬੜੀ ਦੇਰ ਤੱਕ ਉਸਨੇ ਸਿਰ ਨਹੀਂ ਘੁੰਮਾਇਆ ਅਤੇ ਤਿਰਛੀ ਨਜ਼ਰ ਨਾਲ ਸਤਿਕਾਰ ਅਤੇ ਮਾਣ ਦੇ ਨਾਲ ਪਾਵਲੂਸ਼ਾ ਵੱਲ ਦੇਖਦਾ ਰਿਹਾ।


ਵਾਨੀਆ ਫਿਰ ਤੋਂ ਚਟਾਈ ਹੇਠ ਵੱਡ ਗਿਆ।

“ਹਾਂ ਤਾਂ, ਇਲਿਊਸ਼ਾ, ਕਿਹੋ ਜਿਹੀਆਂ ਡਰਾਉਣੀਆਂ ਗੱਲਾਂ ਸੁਣਾ ਰਿਹਾ ਸੀ ਤੂੰ।,” ਫੇਰ ਡੇਂਦਿਆ ਨੇ ਗੱਲਾਂ ਦਾ ਸਿਲਸਿਲਾ ਸ਼ੁਰੂ ਕੀਤਾ, ਖੁਸ਼ਹਾਲ ਘਰ ਦਾ ਹੋਣ ਕਾਰਨ ਉਹਨੂੰ ਮੁੰਡਿਆਂ ਦੀ ਗੱਲਬਾਤ ਵਿੱਚ ਅਗਵਾਈ ਕਰਨੀਂ ਪੈਂਦੀ ਸੀ। (ਖੁਦ ਉਹ ਘੱਟ ਹੀ ਬੋਲਦਾ ਸੀ, ਜਿਵੇਂ ਆਪਣੀ ਇੱਜਤ ਬਣਾਈ ਰੱਖਣ ਲਈ)। “ਇੱਧਰ ਇਹ ਕੁਤੇ ਵੀ ਪਤਾ ਨਹੀਂ ਕਿਉਂ ਭੌਂਕ ਪਏ। ਮੈਂ ਸੱਚ ਹੀ ਸੁਣਿਆ ਸੀ ਕਿ ਤੁਹਾਡੀ ਉਹ ਜਗ੍ਹਾ ਤੂਤਾਂ ਦਾ ਅੱਡਾ ਹੈ।”

“ਵਰਨਾਵਿਤਸੀ ?...ਹੋਰ ਨਹੀਂ ਤਾਂ ਕੀ। ਪੂਰਾ ਅੱਡਾ ਹੀ ਹੈ! ਕਹਿੰਦੇ ਨੇ ਉਥੇ ਕਈ ਵਾਰ ਬੁੱਢੇ ਮਾਲਕ ਨੂੰ ਦੇਖਿਆ ਗਿਆ ਹੈ - ਸਵਰਗੀ ਮਾਲਕ ਨੂੰ। ਲੰਮਾ ਖਫਨ ਪਹਿਨੀਂ ਘੁੰਮਦਾ ਰਹਿੰਦਾ ਹੈ, ਆਹਾਂ ਭਰਦਾ ਹੈ ਅਤੇ ਜ਼ਮੀਨ 'ਤੇ ਕੁਝ ਲੱਭਦਾ ਰਹਿੰਦਾ ਹੈ। ਸੁਣਿਆ ਕਿ ਇੱਕ ਵਾਰ ਤੇਰਫੀਮਿਚ ਬਾਬੇ ਨੇ ਉਹਨੂੰ ਉਥੇ ਦੇਖਿਆ ਤੇ ਪੁੱਛਿਆ : “ਮਾਲਕ ਕੀ ਲੱਭ ਰਹੇ ਓ ?”

“ਪੁੱਛਿਆ ਸੀ ਉਹਨੇ ?” ਹੈਰਾਨ ਹੋਇਆ ਡੇਂਦਿਆ ਵਿੱਚੋਂ ਬੋਲ ਪਿਆ।

“ਹਾਂ, ਪੁੱਛਿਆ ਸੀ।”



“ਫਿਰ ਤਾਂ ਬੜਾ ਬਹਾਦਰ ਹੈ ਉਹ... ਤਾਂ ਕੀ ਜਵਾਬ ਦਿੱਤਾ ਉਸਨੇ ?”

“ਬੋਲਿਆ, ਤੋੜ੍ਹੁ ਬੂਟੀਂ ਲੱਭ ਰਿਹਾ ਹਾਂ। ਤੇਰਫੀਮਿਚ ਬਾਬੇ ਐਸੀ ਖੋਲ੍ਹੀ ਅਵਾਜ਼ ਵਿੱਚ ਕਿਹਾ : ‘ਤੋੜ੍ਹੁ-ਬੂਟੀ ! ਮਾਲਕ, ਤੋੜ੍ਹੁ-ਬੂਟੀ ਦਾ ਕੀ ਕਰੋਗੇ ?’ ਉਹ ਬੋਲਿਆ : ‘ਕਬਰ ਦਾ ਬੋਝ ਸਹਿ ਨਹੀਂ ਹੁੰਦਾ। ਬਾਹਰ ਨਿੱਕਲਣਾ ਚਾਹੁੰਦਾ ਹਾਂ, ਬਾਹਰ... ’”

“ਜਗ ਦੇਖੋ ਤਾਂ ਅੱਗੇ ਘੱਟ ਜਿਉਂਦਿਆ ਸੀ ! ਹੋਰ ਜੀਣਾ ਚਾਹੁੰਦਾ ਹੈ,” ਫੇਦਿਆ ਨੇ ਕਿਹਾ।

“ਕੀ ਅਜੂਬਾ ਹੈ !” ਕੋਸਤਿਆ ਬੋਲਿਆ। “ਮੈਂ ਤਾਂ ਸੋਚਦਾ ਸੀ ਕਿ ਸ਼ਨੀਵਾਰ ਵਾਲੇ ਸ਼ਰਾਪ ਨੂੰ ਹੀ ਮੁਰਦੇ ਨੂੰ ਦੇਖਿਆ ਜਾ ਸਕਦਾ ਹੈ।”

“ਮਰੇ ਹੋਏ ਨੂੰ ਤਾਂ ਕਦੇ ਵੀ ਦੇਖਿਆ ਜਾ ਸਕਦਾ ਹੈ,” ਇਲਿਊਸ਼ਨ ਨੇ ਭਰੋਸੇ ਨਾਲ ਗੱਲ ਦਾ ਸਿਰਾ ਫੜਿਆ। ਮੈਂ ਦੇਖ ਰਿਹਾ ਸੀ ਕਿ ਪਿੰਡ ਦੇ ਅੰਧ-ਵਿਸ਼ਵਾਸਾਂ ਬਾਰੇ ਉਹੀ ਸਭ ਤੋਂ ਜ਼ਿਆਦਾ ਜਾਣਦਾ ਹੈ। “ਸ਼ਨੀਵਾਰ ਵਾਲੇ ਸ਼ਰਾਪ ਨੂੰ ਤਾਂ ਤੁਸੀਂ ਜਿਉਂਦਿਆਂ ਨੂੰ ਵੀ ਦੇਖ ਸਕਦੇ ਹੋ, ਜਿਨ੍ਹਾਂ ਦੀ ਉਸ ਸਾਲ ਮਰਨ ਦੀ ਵਾਰੀ ਹੈ। ਬੱਸ ਰਾਤ ਨੂੰ ਗਿਰਜੇ ਦੀਆਂ ਦੇਹਲੀਆਂ ’ਤੇ ਬੈਠ ਜਾਓ ਅਤੇ ਸੜਕ ਵੱਲ ਦੇਖਦੇ ਰਹੋ। ਬੱਸ ਜਿੰਨ੍ਹਾਂ ਦੀ ਮਰਨ ਦੀ ਵਾਰੀ ਹੈ, ਉਹ ਆਉਂਦੇ ਦਿਖਾਈ ਦੇਣਗੇ। ਸਾਡੇ ਇੱਥੇ ਪਿਛਲੇ ਸਾਲ ਇੱਕ ਬੁੱਢੀ ਉਲੀਆਨਾ ਦੇਖਣ ਗਈ ਸੀ।”

“ਦੇਖਿਆ ਉਸਨੇ ਕਿਸੇ ਨੂੰ ?” ਕੋਸਤਿਆ ਨੇ ਬੇਚੈਨੀ ਨਾਲ ਪੁੱਛਿਆ।

“ਹੋਰ ਨਹੀਂ ਤਾਂ ਕੀ। ਪਹਿਲਾਂ ਤਾਂ ਉਹ ਬੜੀ ਦੇਰ ਬੈਠੀ ਰਹੀ। ਕੁਝ ਦਿਸਿਆ ਹੀ ਨਹੀਂ, ਨਾ ਕੁਝ

ਤੋੜ੍ਹੁ ਬੂਟੀ = ਲੋਕ ਵਿਸ਼ਵਾਲ ਅਨੁਸਾਰ ਅਜਿਹੀ ਬੂਟੀ, ਜਿਸ ਨਾਲ ਸਾਰੇ ਜਿੰਦੇ, ਕੁੰਡੇ ਟੁੱਟ ਜਾਂਦੇ ਹਨ। — ਸੰਪਾ:

ਸੁਣਾਈ ਦਿੱਤਾ... ਬੱਸ ਲਗਦਾ ਸੀ ਕਿਤੇ ਇੱਕ ਕੁੱਤਾ ਰੁਕ-ਰੁਕ ਕੇ ਭੌਂਕਣ ਲੱਗ ਪੈਂਦਾ... ਅਚਾਨਕ ਕੀ ਦੇਖਦੀ ਆ ਕਿ ਸੜਕ 'ਤੇ ਇੱਕ ਮੁੰਡਾ ਤੁਰਿਆ ਆ ਰਿਹਾ ਹੈ। ਸਿਰਫ਼ ਕਮੀਜ਼ ਪਾਈ। ਉਹ ਬੜੇ ਧਿਆਨ ਨਾਲ ਦੇਖਣ ਲੱਗੀ - ਇਵਾਸ਼ਕਾ ਫੇਦਾਸੇਯੇਵ ਤੁਰਿਆ ਆ ਰਿਹਾ ਸੀ... ”

“ਉਹੀ ਜੋ ਬਸੰਤ ਵਿੱਚ ਮਰ ਗਿਆ ?” ਫੇਦਿਆ ਨੇ ਗੱਲ ਕੱਟੀ।

“ਹਾਂ, ਉਹੀ। ਤੁਰਿਆ ਆ ਰਿਹਾ ਸੀ ਅਤੇ ਸਿਰ ਨਹੀਂ ਸੀ ਚੁੱਕ ਰਿਹਾ... ਪਰ ਬੁੱਢੀ ਉਲੀਆਨਾ ਉਹਨੂੰ ਪਛਾਣ ਗਈ... ਫਿਰ ਦੇਖਦੀ ਹੈ ਕਿ ਇੱਕ ਬੁੱਢੀ ਤੁਰੀ ਆ ਰਹੀ ਹੈ... ਉਹ ਧਿਆਨ ਨਾਲ ਦੇਖਣ ਲੱਗੀ, ਦੇਖਦੀ ਜਾਵੇ, ਦੇਖਦੀ ਜਾਵੇ... ਹਾਏ ਰੱਬਾ! ਇਹ ਤਾਂ ਉਹ ਖੁਦ ਹੀ ਆ ਰਹੀ ਸੀ।”

“ਸੱਚੀ ?” ਫੇਦਿਆ ਨੇ ਪੁੱਛਿਆ।

“ਹਾਂ, ਸੱਚੀ ਉਹੀ ਸੀ।”

“ਪਰ ਉਹ ਤਾਂ ਹਾਲੇ ਮਰੀ ਨਹੀਂ ?”

“ਤਾਂ ਕੀ ਹੋਇਆ, ਸਾਲ ਤਾਂ ਹਾਲੇ ਪੂਰਾ ਨਹੀਂ ਹੋਇਆ। ਉਹਦੀ ਹਾਲਤ ਤਾਂ ਦੇਖੋ : ਜਿਵੇਂ-ਤਿਵੇਂ ਕਰਕੇ ਜਾਨ ਅਟਕੀ ਹੋਈ ਹੈ।”

ਸਾਰੇ ਫਿਰ ਤੋਂ ਸ਼ਾਂਤ ਹੋ ਗਏ। ਪਾਵਲੂਸ਼ਾ ਨੇ ਮੁੱਠੀ ਭਰ ਸੁਕੀਆਂ ਟਾਹਣੀਆਂ ਅੱਗ ਵਿੱਚ ਸੁਟੀਆਂ। ਅਚਾਨਕ ਤੇਜ਼ ਉੱਠੀਆਂ ਲਪਟਾਂ ਵਿੱਚ ਉਹ ਕਾਲੀਆਂ-ਕਾਲੀਆਂ ਦਿਸੀਆਂ, ਤਿੜਤਿੜ ਕਰਦੀਆਂ, ਧੂਆਂ ਛੱਡਣ ਅਤੇ ਟੱਪਣ ਲੱਗੀਆਂ, ਜਲੇ ਸਿਰੇ ਉੱਪਰ ਨੂੰ ਉੱਠ-ਉੱਠ ਜਾਂਦੇ। ਕੰਬਦੀ ਹੋਈ ਚਮਕ ਚਾਰੇ ਪਾਸੇ ਫੈਲੀ, ਖਾਸ ਤੌਰ 'ਤੇ ਉੱਪਰ ਨੂੰ। ਅਚਾਨਕ ਪਤਾ ਨਹੀਂ ਕਿਧਰੋਂ ਇੱਕ ਚਿੱਟਾ ਕਬੂਤਰ ਰੌਸ਼ਨੀ ਦੇ ਘੇਰੇ ਵਿੱਚ ਉੱਡਦਾ ਆਇਆ, ਡਰਿਆ-ਡਰਿਆ ਜਿਹਾ ਇੱਕ ਹੀ ਜਗ੍ਹਾ 'ਤੇ ਮੰਡਰਾਉਂਦਾ ਰਿਹਾ, ਗਰਮ ਲਾਟ ਨਾਲ ਚਮਕ ਉੱਠਿਆ ਅਤੇ ਖੰਭ ਫੜਫੜਾਉਂਦਾ ਅਲੋਪ ਹੋ ਗਿਆ।

“ਲਗਦਾ ਭਟਕ ਗਿਆ ਹੈ,” ਪਾਵਲੂਸ਼ਾ ਬੋਲਿਆ, “ਹੁਣ ਉੱਡੀ ਜਾਵੇਗਾ, ਜਦੋਂ ਤੱਕ ਕਿਧਰੇ ਟਕਰਾ ਨਹੀਂ ਜਾਂਦਾ। ਜਿੱਥੇ ਟਕਰਾਵੇਗਾ ਉਥੇ ਹੀ ਰਾਤ ਕੱਟੇਗਾ।”

“ਪਾਵਲੂਸ਼ਾ, ਹੋ ਸਕਦਾ ਹੈ, ਇਹ ਕੋਈ ਪਵਿੱਤਰ ਆਤਮਾ ਸਵਰਗ ਜਾ ਰਹੀ ਹੋਵੇ ? ਕਿ ਨਹੀਂ ?” ਕੋਸਤਿਆ ਨੇ ਕਿਹਾ।

ਪਾਵਲੂਸ਼ਾ ਨੇ ਇੱਕ ਹੋਰ ਮੁੱਠੀ ਟਾਹਣੀਆਂ ਦੀ ਅੱਗ ਵਿੱਚ ਸੁਟੀ।

“ਹੋ ਸਕਦਾ ਹੈ,” ਆਖਰ ਉਸਨੇ ਜਵਾਬ ਦਿੱਤਾ।

“ਅੱਛਾ, ਪਾਵਲੂਸ਼ਾ ਇਹ ਗੱਲ ਤਾਂ ਦੱਸ, ਤੁਹਾਡੇ ਸ਼ਲਾਮਵਾਂ ਵਿੱਚ ਵੀ ਉਹ ਦੈਵੀ ਚਮਤਕਾਰ*

ਚਮਤਕਾਰ* = ਪੇਂਡੂ ਲੋਕ ਸੂਰਜ ਗ੍ਰਹਿਣ ਨੂੰ ਇਹੀ ਕਹਿੰਦੇ ਹਨ। — ਸੰਪਾ:



ਹੋਇਆ ਸੀ ?” ਫੇਦਿਆ ਨੇ ਫਿਰ ਤੋਂ ਗੱਲ ਛੋਹੀ।

“ਉਹੀ, ਜਦੋਂ ਸੂਰਜ ਦਿਸਣੋਂ ਹਟ ਗਿਆ ਸੀ ? ਕਿ ਨਹੀਂ ?”

“ਤੁਸੀਂ ਸਾਰੇ ਤਾਂ ਬਹੁਤ ਡਰ ਗਏ ਹੋਵੋਗੇ ?”

“ਹਾਂ, ਅਸੀਂ ਇਕੱਲੇ ਥੋੜੀ ਡਰੇ ਸੀ। ਸਾਡਾ ਮਾਲਕ ਪਹਿਲਾਂ ਤੋਂ ਦੱਸਦਾ ਰਿਹਾ ਸੀ ਕਿ ਸਾਨੂੰ ਦੈਵੀ ਚਮਤਕਾਰ ਦੇਖਣ ਨੂੰ ਮਿਲੇਗਾ, ਪਰ ਜਦੋਂ ਹਨੇਰਾ ਹੋਇਆ, ਤਾਂ ਸੁਣਿਆ ਹੈ, ਖੁਦ ਹੀ ਇੰਨਾ ਡਰ ਗਿਆ ਕਿ ਪੁੱਛੋ ਹੀ ਨਾ ਅਤੇ ਉਹ ਜੋ ਉਸਦੀ ਬਾਵਰਚਣ ਹੈ ਨਾ, ਉਹਨੇ ਤਾਂ ਹਨੇਰਾ ਹੁੰਦਿਆਂ ਹੀ ਸਾਰੀਆਂ ਤੱਜੀਆਂ-ਤੂੜੀਆਂ ਭੰਨ ਦਿੱਤੀਆਂ। ਕਹਿੰਦੀ : ‘ਹੁਣ ਕੌਣ ਖਾਵੇਗਾ ! ਕਿਆਮਤ ਦਾ ਦਿਨ ਆ ਗਿਆ ਹੈ।’ ਬੱਸ ਸਾਰਾ ਖਾਣਾ ਚੁਲ੍ਹੇ ਵਿੱਚ ਡਿੱਗ ਪਿਆ। ਸਾਡੇ ਪਿੰਡ ਵਿੱਚ ਤਾਂ ਭਰਾਵਾ ਐਸੀਆਂ-ਐਸੀਆਂ ਅਫਵਾਹਾਂ ਫੈਲੀਆਂ ਕਿ ਹੁਣ ਸਫੈਦ ਬਧਿਆੜ ਧਰਤੀ ਨੂੰ ਕੁਚਲ ਦੇਣਗੇ, ਲੋਕਾਂ ਨੂੰ ਪਾੜ ਕੇ ਖਾ ਜਾਣਗੇ, ਅਸਮਾਨੋਂ ਖੂਨੀਂ ਪੰਛੀ ਝਪਟਣਗੇ, ਅਤੇ ਨਹੀਂ ਤਾਂ ਤ੍ਰਿਸ਼ਕਾ ਹੀ ਪ੍ਰਗਟ ਹੋਵੇਗਾ।”

“ਕੌਣ ਤ੍ਰਿਸ਼ਕਾ ?” ਕੋਸਤਿਆ ਨੇ ਪੁੱਛਿਆ।

“ਤੈਨੂੰ ਨੀਂ ਪਤਾ ?” ਇਲਿਉਸ਼ਾ ਬੜੇ ਜੋਸ਼ ਨਾਲ ਬੋਲਿਆ। “ਉਹ ਵਾਹ ਬਈ, ਕਿਹੜੀ ਧਰਤੀ ਤੇ ਰਹਿੰਨੈ, ਜਿਹੜਾ ਤੈਨੂੰ ਇੰਨਾ ਵੀ ਨਹੀਂ ਪਤਾ ਕਿ ਤ੍ਰਿਸ਼ਕਾ ਕੌਣ ਹੈ ? ਖੂਹ ਦੇ ਡੱਡੂ ਈਨੇ ਤੇਰੇ ਪਿੰਡ ਵਾਲੇ, ਨਿਰੇ ਖੂਹ ਦੇ ਡੱਡੂ। ਉਏ ਤ੍ਰਿਸ਼ਕਾ ਅਜਿਹਾ ਅਦਭੂਤ ਬੰਦਾ ਹੁੰਦਾ ਜੋ ਇੱਕ ਦਿਨ ਆਵੇਗਾ ਅਤੇ ਉਹ ਅਦਭੂਤ ਬੰਦਾ ਜਦੋਂ ਆਉਗਾ ਤਾਂ ਕੋਈ ਉਹਨੂੰ ਫੜ ਨਹੀਂ ਸਕੇਗਾ ਅਤੇ ਨਾ ਹੀ ਉਹਦਾ ਕੁਝ ਵਿਗਾੜਿਆ ਜਾ ਸਕੇਗਾ: ਇੰਨਾ ਅਦਭੂਤ ਹੋਵੇਗਾ ਉਹ। ਹੁਣ ਮੰਨ ਲਵੇ ਕਿਸਾਨ ਉਹਨੂੰ ਫੜਨਾ ਚਾਹੁਣ : ਡੰਡੇ, ਸੋਟੀਆਂ ਲੈਕੇ ਉਹਨੂੰ ਫੜਨ ਨਿੱਕਲਣਗੇ, ਘੇਰ ਲੈਣਗੇ, ਅਤੇ ਉਹ ਉਹਨੂੰ ਦੀਆਂ ਅੱਖਾਂ ਵਿੱਚ ਅਜਿਹਾ ਘੱਟਾ

ਪਾਵੇਗਾ ਇੱਕ ਉਹ ਇੱਕ-ਦੂਜੇ ਨੂੰ ਹੀ ਮਾਰ ਦੇਣਗੇ। ਮੰਨ ਲਓ, ਉਹਨੂੰ ਜੇਲ੍ਹ ਵਿੱਚ ਬੰਦ ਕਰ ਦੇਣ, ਉਹ ਪੀਣ ਲਈ ਪਾਣੀ ਮੰਗੇਗਾ, ਉਸ ਵਿੱਚ ਚੁੱਭੀ ਲਾਵੇਗਾ ਅਤੇ ਬੱਸ ਗਾਇਬ ਹੋ ਜਾਵੇਗਾ। ਉਹਨੂੰ ਬੇੜੀਆਂ, ਜੰਜ਼ੀਰਾਂ ਵਿੱਚ ਕਸ ਦੇਣਗੇ, ਉਹ ਤਾੜੀ ਵਜਾਉਗਾ 'ਤੇ ਉਹ ਸਾਰੀਆਂ ਖੁੱਲ ਜਾਣਗੀਆਂ। ਬੱਸ ਇਹ ਤ੍ਰਿਸ਼ਕਾ ਪਿੰਡ-ਪਿੰਡ, ਸ਼ਹਿਰ-ਸ਼ਹਿਰ ਘੁੰਮਦਾ ਰਹੇਗਾ ਅਤੇ ਭਰਾਵਾ, ਇਹ ਤ੍ਰਿਸ਼ਕਾ ਇੰਨਾ ਕਮੀਨਾ, ਇੰਨਾ ਧੋਖੇਬਾੜ ਹੋਵੇਗਾ ਕਿ ਸਾਰੇ ਭਲੇ ਲੋਕਾਂ ਨੂੰ, ਈਸਾ ਦੇ ਭਗਤਾਂ ਨੂੰ ਭਟਕਾਵੇਗਾ ਅਤੇ ਕੋਈ ਉਸਦਾ ਕੁਝ ਵੀ ਨਹੀਂ ਵਿਗਾੜ ਸਕੇਗਾ ਐਸਾ ਅਦਭੂਤ, ਕਮੀਨਾ ਆਦਮੀ ਹੋਵੇਗਾ ਉਹ ।”

“ਹਾਂ, ਅਜਿਹਾ ਹੀ ਹੋਵੇਗਾ ਉਹ,” ਪਾਵਲੂਸ਼ਾ ਨੇ ਹਲਕੇ-ਗੰਭੀਰ ਸੁਰ ਵਿੱਚ ਆਪਣੀ ਗੱਲ ਜਾਰੀ ਰੱਖੀ। “ਬੱਸ ਉਹਦਾ ਹੀ ਇੰਤਜ਼ਾਰ ਸੀ ਸਾਡੇ ਪਿੰਡ। ਵੱਡੇ-ਵੱਡੇ ਕਹਿ ਰਹੇ ਸਨ ਕਿ ਜਿਵੇਂ ਵੀ ਹੋਵੇ ਦੈਵੀ ਚਮਤਕਾਰ ਹੋਵੇਗਾ, ਤਦੇ ਤ੍ਰਿਸ਼ਕਾ ਆ ਪਹੁੰਚੇਗਾ। ਤਾਂ ਲਓ ਜੀ, ਚਮਤਕਾਰ ਹੋ ਵੀ ਗਿਆ। ਅਤੇ ਸਾਰੇ ਲੋਕ ਘਰਾਂ 'ਚੋਂ ਨਿੱਕਲ ਆਏ, ਖੇਤ ਵਿੱਚ ਇਕੱਠੇ ਹੋ ਗਏ, ਦੇਖਣ ਲੱਗੇ ਕਿ ਕੀ ਹੁੰਦਾ ਹੈ। ਸਾਡੇ ਤਾਂ, ਤੈਨੂੰ ਪਤਾ ਹੀ ਹੈ, ਜਗ੍ਹਾ ਖੁੱਲ੍ਹੀ ਹੈ। ਅਚਾਨਕ ਕੀ ਦੇਖਦੇ ਨੇ ਕਿ ਉੱਧਰੋਂ ਟਿੱਲੇ ਤੋਂ ਕੋਈ ਆਦਮੀ ਤੁਰਿਆ ਆ ਰਿਹਾ ਹੈ, ਇੰਨਾ ਕਮਾਲ ਦਾ, ਅਜੀਬੋ-ਗਰੀਬ ਸਿਰ ਉਹਦਾ। ਸਾਰੇ ਚੀਕ ਪਏ : “ਹਾਏ ਤ੍ਰਿਸ਼ਕਾ ਆ ਗਿਆ! ਹਾਏ ਤ੍ਰਿਸ਼ਕਾ ਆ ਗਿਆ! ਅਤੇ ਭੱਜ ਗਏ! ਸਾਡੇ ਪਿੰਡ ਦਾ ਮੁਖੀ ਨਾਲੇ ਵਿੱਚ ਜਾ ਕੁਦਿਆ, ਉਹਦੀ ਘਰਵਾਲੀ ਫਾਟਕ ਵਿੱਚ ਹੀ ਫਸ ਗਈ, ਚੀਕਣ-ਬੂਕਣ ਲੱਗੀ, ਆਪਣੇ ਕੁੱਤੇ ਨੂੰ ਹੀ ਇੰਨਾ ਡਰਾ ਦਿੱਤਾ ਕਿ ਉਹ ਜੰਜ਼ੀਰ ਤੋੜ ਕੇ ਵਾੜ ਦੇ ਪਾਰ ਟੱਪ ਗਿਆ ਅਤੇ ਪੂੰਛ ਦੱਬ ਕੇ ਜੰਗਲ ਵਿੱਚ ਭੱਜ ਗਿਆ ਅਤੇ ਉਹ ਕੂਜਕਾ ਦਾ ਪਿਓ ਨੀਂ ਦਰਾਫੇਇਚ, ਉਹ ਜੌਂ ਦੇ ਖੇਤ ਵਿੱਚ ਲੁਕ ਕੇ ਬੈਠ ਗਿਆ, ਅਤੇ ਲੱਗਿਆ ਬਟੇਰੇ ਦੀ ਤਰ੍ਹਾਂ ਚੀਕਣ : ‘ਸ਼ਾਇਦ, ਪੰਛੀ ’ਤੇ ਤਾਂ ਹਥਿਆਰ ਨਾ ਹੀ ਚੁੱਕੇ’ ਅਤੇ ਐਸੀ ਭਗਦੜ ਮੱਚੀ ਕਿ ਪੁੱਛੋ ਹੀ ਨਾ! ਉਹ ਆਦਮੀਂ ਤਾਂ ਸਾਡੇ ਹੀ ਪਿੰਡ ਦਾ ਸੀ, ਵਵੀਲਾ, ਜੋ ਲੱਕੜੀ ਦੇ ਪੀਪੇ ਬਣਾਉਂਦਾ ਹੈ। ਉਹਨੇ ਘੜਾ ਖਰੀਦਿਆ ਸੀ ਅਤੇ ਖਾਲੀ ਘੜਾ ਸਿਰ 'ਤੇ ਲਈ ਆ ਰਿਹਾ ਸੀ।”

ਸਾਰੇ ਮੁੰਡੇ ਹੱਸਣ ਲੱਗੇ ਅਤੇ ਫਿਰ ਪਲ ਭਰ ਨੂੰ ਚੱਪ ਹੋ ਗਏ, ਜਿਵੇਂ ਕਿ ਅਕਸਰ ਖੁੱਲ੍ਹੀ ਹਵਾ ਵਿੱਚ ਗੱਲਾਂ ਕਰ ਰਹੇ ਲੋਕਾਂ ਨਾਲ ਹੁੰਦਾ ਹੈ। ਮੈਂ ਚਾਰੇ ਪਾਸੇ ਨਜ਼ਰ ਦੌੜਾਈ : ਸੁਹਾਣੀ ਰਾਤ ਸੀ; ਸ਼ਾਮ ਢਲਣ ਦੀ ਤ੍ਰੇਲੀ ਜਿਹੀ ਤਾਜ਼ਗੀ ਦੀ ਥਾਂ ਹੁਣ ਅੱਧੀ ਰਾਤ ਦੀ ਖੁਸ਼ਕ ਗਰਮਾਹਟ ਨੇ ਲੈ ਲਈ ਸੀ। ਨੀਂਦ ਵਿੱਚ ਛੁੱਬੇ ਖੇਤਾਂ 'ਤੇ ਰਾਤ ਦਾ ਮੁਲਾਇਮ ਪਰਦਾ ਪਿਆ ਹੋਇਆ ਸੀ ਅਤੇ ਉਹਦੇ ਚੁੱਕੇ ਜਾਣ ਵਿੱਚ, ਸਵੇਰ ਦੀ ਪਹਿਲੀ ਸਰਸਰਾਹਟ, ਪਹਿਲੀ ਚਹਿਕ ਹੋਣ ਵਿੱਚ, ਤੇਲ ਦੀਆਂ ਪਹਿਲੀਆਂ ਬੂੰਦਾਂ ਦੀ ਝਿਲਮਿਲਾਹਟ ਹੋਣ ਵਿੱਚ ਹਾਲੇ ਕਾਫੀ ਦੇਰ ਸੀ। ਅਸਮਾਨ 'ਤੇ ਚੰਨ ਨਹੀਂ ਸੀ, ਉਹਦੇ ਦੇਰੀ ਨਾਲ ਨਿੱਕਲਣ ਦੇ ਦਿਨ ਸਨ। ਅਣਗਿਣਤ ਸੁਨਹਿਰੇ ਤਾਰੇ ਟਿਮਟਿਮਾਉਂਦੇ ਹੋਏ ਹੌਲੀ ਚਾਲੇ ਅਕਾਸ਼ ਗੰਗਾ ਵੱਲ ਵਧਦੇ ਪ੍ਰਤੀਤ ਹੁੰਦੇ ਸਨ।

ਅਤੇ ਸੱਚ-ਮੁੱਚ ਹੀ ਉਹਨਾਂ ਨੂੰ ਨਿਹਾਰਦੇ ਹੋਏ ਲਗਦਾ ਸੀ ਕਿ ਜਿਵੇਂ ਅਸੀਂ ਖੁਦ ਧਰਤੀ ਦੀ ਅੰਤਹੀਣ, ਵਰੋਲੇ ਜਿਹੀ ਗਤੀ ਦਾ ਅਨੁਭਵ ਕਰ ਰਹੇ ਹੋਈਏ। ਅਚਾਨਕ ਨਦੀ 'ਤੇ ਇੱਕ ਤੋਂ ਬਾਅਦ ਇੱਕ ਦੋ ਵਾਰ ਅਜੀਬ ਜਿਹੀ, ਤਰਸਭਰੀ ਚੀਕ ਗੁੰਜੀ ਅਤੇ ਫਿਰ ਕੁੱਝ ਪਲਾਂ ਬਾਅਦ ਦੂਰੋਂ ਗੁੰਜੀ...

ਕੋਸਤਿਆ ਕੰਬ ਗਿਆ... “ਇਹ ਕੀ ਹੈ?”

“ਬਗਲਾ ਚੀਕਿਆ ਹੈ,” ਪਾਵਲੂਸ਼ਾ ਨੇ ਸ਼ਾਤ ਲਹਿਜੇ ਵਿੱਚ ਕਿਹਾ।

“ਬਗਲਾ,” ਕੋਸਤਿਆ ਨੇ ਦੁਹਰਾਇਆ। “ਪਾਵਲੂਸ਼ਾ, ਕੱਲ ਸ਼ਾਮ ਮੈਂ ਕੀ ਸੁਣਿਆ ਸੀ, ਸ਼ਾਇਦ ਤੈਨੂੰ ਪਤਾ ਹੋਵੇ।...”

“ਕੀ ਸੁਣਿਆ ਸੀ ਤੂੰ ?”

“ਹੁਣੇ ਦੱਸਦਾਂ | ਮੈਂ ਕਾਮੇਨਿਆ ਗਿਰਦਾ ਤੋਂ ਸ਼ਸ਼ੀਕਾਨੇ ਜਾ ਰਿਹਾ ਸੀ; ਪਹਿਲਾਂ ਤਾਂ ਹੇਜ਼ਲ ਦੀਆਂ ਝਾੜੀਆਂ ਦੇ ਝੁਰਮਟ ਵਿੱਚ ਤੁਰਦਾ ਰਿਹਾ, ਫਿਰ ਉਹ ਜੋ ਛੋਟੀ ਜਿਹੀ ਚਰਾਗਾਹ ਹੈ ਨਾ ਉਸ ਵਿੱਚ ਤੁਰਨ ਲੱਗਿਆ, ਪਤਾ ਹੈ, ਜਿੱਥੇ ਉਸ ਗੁਫਾ ਦਾ ਰਾਹ ਹੈ, ਉਥੇ, ਤੈਨੂੰ ਪਤਾ ਹੋਵੇਗਾ, ਇੱਕ ਵੱਡਾ ਟੋਆ ਹੈ, ਜਿਸ ਵਿੱਚ ਪੱਤਝੜ ਵਿੱਚ ਪਿਘਲੀ ਬਰਫ ਦਾ ਪਾਣੀ ਭਰਿਆ ਹੁੰਦਾ। ਟੋਆ ਸਾਰਾ ਸਰ ਦੇ ਝਾੜ-ਛੂਸ ਨਾਲ ਭਰਿਆ ਪਿਆ ਹੈ। ਬੱਸ ਉਸੇ ਟੋਏ ਦੇ ਕੋਲੋਂ ਮੈਂ ਜਾ ਰਿਹਾ ਸੀ ਕਿ ਭਰਾਵਾ ਅਚਾਨਕ ਟੋਏ ਵਿੱਚੋਂ ਕੋਈ ਚੀਖ ਪਿਆ, ਇੰਨੀ ਦਰਦ ਭਰੀ ਸੀ : “ਆ-ਆ-ਹ-ਆ-ਆ-ਹ...” ਮੈਂ ਤਾਂ ਭਰਾਵਾ ਬੁਰੀ ਤਰ੍ਹਾਂ ਡਰ ਗਿਆ: ਸ਼ਾਮ ਦਾ ਵੇਲਾ ਸੀ ਅਤੇ ਉਤੋਂ ਉਹ ਅਵਾਜ਼ ਇੰਨੀ ਦਰਦ ਭਰੀ ਸੀ ਕਿ ਲਗਦਾ ਸੀ ਕਿ ਮੈਂ ਖੁਦ ਵੀ ਰੋ ਪਵਾਂਗਾ। ਕੀ ਹੋ ਸਕਦਾ ਸੀ ਇਹ ? ਹੈਂ ?”

“ਉਸ ਟੋਏ ਵਿੱਚ ਪਿਛਲੇ ਸਾਲ ਚੌਰਾਂ ਨੇ ਬਨਪਾਲ ਹਕੀਮ ਨੂੰ ਡੁਬੋ ਦਿੱਤਾ ਸੀ,” ਪਾਵਲੂਸ਼ਾ ਨੇ ਰਾਇ ਦਿੱਤੀ। “ਹੋ ਸਕਦਾ ਹੈ ਉਸਦੀ ਆਤਮਾ ਚੀਖ ਰਹੀ ਹੋਵੇ....”

“ਹਾਏ ਰੱਬਾ,” ਕੋਸਤਿਆ ਦੀਆਂ ਵੱਡੀਆਂ-ਵੱਡੀਆਂ ਅੱਖਾਂ ਡਰ ਅਤੇ ਹੈਰਾਨੀ ਨਾਲ ਹੋਰ ਵੀ ਫੈਲ ਗਈਆਂ। “ਮੈਨੂੰ ਤਾਂ ਪਤਾ ਹੀ ਨਹੀਂ ਸੀ ਕਿ ਹਕੀਮ ਨੂੰ ਉਥੇ ਡੁਬੋਇਆ ਗਿਆ ਸੀ; ਨਹੀਂ ਤਾਂ ਮੈਂ ਡਰਦਾ ਮਾਰਾ ਉਥੇ ਜਾਂਦਾ ਹੀ ਨਾ।”

“ਕਹਿੰਦੇ ਨੇ, ਅਜਿਹੇ ਛੋਟੇ-ਛੋਟੇ ਡੱਡੂ ਵੀ ਹੁੰਦੇ ਨੇ,” ਪਾਵਲੂਸ਼ਾ ਨੇ ਆਪਣੀ ਗੱਲ ਜਾਰੀ ਰੱਖੀ। “ਉਹ ਵੀ ਬੋਲਦੇ ਹਨ ਤਾਂ ਰੋਣ ਲਗਦੇ ਹਨ।”

“ਡੱਡੂ ? ਨਹੀਂ ਉਹ ਡੱਡੂ ਨਹੀਂ ਸੀ... ਡੱਡੂ ਕਿਵੇਂ... (ਨਦੀ 'ਤੇ ਬਗਲੇ ਨੇ ਫਿਰ ਸ਼ੋਰ-ਸ਼ਰਾਬਾ ਕੀਤਾ) ਓਹੋ ਕੰਜਰ ?” ਕੋਸਤਿਆ ਦੇ ਮੂੰਹਾਂ ਮੱਲੋ-ਜ਼ੋਗੀ ਨਿੱਕਲਿਆ। “ਜਿਵੇਂ ਜੰਗਲੀ-ਭੂਤ ਚੀਕ ਰਿਹਾ ਹੋਵੇ।”

“ਜੰਗਲੀ-ਭੂਤ ਨਹੀਂ ਚੀਕਦਾ, ਉਹ ਤਾਂ ਗੂੰਗਾ ਹੈ,” ਇਲਿਊਸ਼ਨ ਨੇ ਗੱਲ ਫੜੀ, “ਉਹ ਤਾਂ ਬੱਸ ਤਾੜੀਆਂ ਵਜਾਉਂਦਾ ਹੈ...”

“ਕੀ ਤੂੰ ਦੇਖਿਆ ਜੰਗਲੀ-ਭੂਤ ਨੂੰ ?” ਫੇਦਿਆ ਨੇ ਚੁਟਕੀ ਵਜਾਉਂਦੇ ਪੁੱਛਿਆ।

“ਨਹੀਂ, ਦੇਖਿਆ ਤਾਂ ਨਹੀਂ ਅਤੇ ਰੱਬ ਨਾ ਕਰੋ, ਕਦੇ ਦੇਖਣਾ ਪਵੇ। ਪਰ ਦੂਜਿਆਂ ਨੇ ਦੇਖਿਆ ਹੈ। ਹਾਲੇ ਕੁਝ ਦਿਨ ਪਹਿਲਾਂ ਦੀ ਹੀ ਗੱਲ ਹੈ ਸਾਡੇ ਪਿੰਡ ਦੇ ਇੱਕ ਬੰਦੇ ਨੂੰ ਉਸਨੇ ਭਟਕਾਇਆ ਸੀ; ਬੜੀ ਦੇਰ ਤੱਕ ਉਹ ਜੰਗਲ ਵਿੱਚ ਭਟਕਦਾ ਰਿਹਾ, ਬੱਸ ਇੱਕ ਹੀ ਮੈਦਾਨ ਦੇ ਚੱਕਰ ਕੱਟਦਾ ਰਿਹਾ... ਮੁਸ਼ਕਿਲ ਨਾਲ ਕਿਤੇ ਦਿਨ ਚੜ੍ਹੇ ਘਰ ਪਹੁੰਚਿਆ।”

“ਤਾਂ ਕੀ, ਦੇਖਿਆ ਸੀ ਉਹਨੇ ?”

“ਹਾਂ, ਦੇਖਿਆ ਸੀ। ਕਹਿੰਦਾ ਸੀ, ਬਹੁਤ ਵੱਡਾ ਹੈ ਉਹ, ਸ਼ਾਹ ਕਾਲਾ, ਚਿਥੜਿਆਂ ‘ਚ ਲਿਪਟਿਆ ਹੋਇਆ ਅਤੇ ਰੁਖਾਂ ਪਿੱਛੇ ਲੁਕਦਾ ਜਾਂਦਾ ਹੈ, ਢੰਗ ਨਾਲ ਨਹੀਂ ਦਿਸਦਾ, ਜਿਵੇਂ ਚੰਨ ਦੀ ਰੌਸ਼ਨੀ ਤੋਂ ਲੁਕ ਰਿਹਾ ਹੋਵੇ ਅਤੇ ਆਪਣੀਆਂ ਇੰਨੀਆਂ ਵੱਡੀਆਂ-ਵੱਡੀਆਂ ਅੱਖਾਂ ਝਪਕਦਾ ਜਾਂਦਾ ਹੈ, ਘੂਰਦਾ ਜਾਂਦਾ ਹੈ...”

“ਓਹ! ਥੂ !” ਬੋੜਾ ਜਿਹਾ ਕੰਬਦੇ ਅਤੇ ਮੌਢੇ ਹਿਲਾਉਂਦੇ ਹੋਏ ਫੇਦਿਆ ਨੇ ਫਿਟਕਾਰਿਆ।

“ਪਤਾ ਨਹੀਂ ਕਿਉਂ ਇਹ ਗੰਦਗੀ ਧਰਤੀ ‘ਤੇ ਫੈਲੀ ਹੋਈ ਹੈ ?” ਪਾਵਲੂਸ਼ਨ ਨੇ ਕਿਹਾ।

“ਦੇਖ, ਬੁਰਾ ਨਾ ਕਹਿ, ਕਿਤੇ ਸੁਣ ਨਾ ਲੈਣ।” ਇਲਿਊਸ਼ਨ ਬੋਲਿਆ।

ਫਿਰ ਤੋਂ ਚੁੱਪ ਛਾ ਗਈ।

“ਦੇਖੋ ਭਰਾਵੇ, ਦੇਖੋ,” ਅਚਾਨਕ ਵਾਨੀਆ ਦੀ ਬਾਲੜੀ ਅਵਾਜ਼ ਸੁਣਾਈ ਦਿੱਤੀ। “ਦੇਖੋ ਤਾਂ ਰੱਬ ਦੇ ਪਿਆਰੇ-ਪਿਆਰੇ ਤਾਰਿਆਂ ਨੂੰ, ਮਧੂਮੱਖੀਆਂ ਵਾਂਗ ਮੰਡਰਾ ਰਹੇ ਨੇ।”

ਉਹਨੇ ਚਟਾਈ ਹੋਠੋਂ ਆਪਣਾ ਤਾਜ਼ਗੀ ਭਰਿਆ ਚਿਹਰਾ ਬਾਹਰ ਕੱਢਿਆ, ਮੁੱਠੀ ‘ਤੇ ਠੋੜੀ ਰੱਖੀ ਅਤੇ ਹੌਲੀ-ਹੌਲੀ ਆਪਣੀਆਂ ਨਾਜ਼ੂਕ ਅੱਖਾਂ ਉੱਪਰ ਚੁਕੀਆਂ। ਸਾਰੇ ਮੰਡਿਆਂ ਦੀਆਂ ਅੱਖਾਂ ਅਸਮਾਨ ਵੱਲ ਹੋ ਗਈਆਂ ਅਤੇ ਫਿਰ ਦੇਰ ਤੱਕ ਉਥੇ ਹੀ ਟਿਕੀਆਂ ਰਹੀਆਂ।

“ਵਾਨੀਆ,” ਫੇਦਿਆ ਪਿਆਰ ਨਾਲ ਬੋਲਿਆ, “ਤੇਰੀ ਭੈਣ ਅਨਿਊਤਕਾ ਠੀਕ-ਠਾਕ ਹੈ ਨਾ ?”

“ਹਾਂ, ਠੀਕ ਆ।” ਵਾਨੀਆ ਨੇ ਬੋੜਾ ਤੁਤਲਾਉਂਦੇ ਹੋਏ ਜਵਾਬ ਦਿੱਤਾ।

“ਉਹਨੂੰ ਕਹੀਂ ਸਾਡੇ ਘਰੇ ਕਿਉਂ ਨਹੀਂ ਆਉਂਦੀ ?”

“ਪਤਾ ਨਹੀਂ।”

“ਕਹਿ ਦੇਈਂ ਕਿ ਆਇਆ ਕਰੋ।”
 “ਕਹਿ ਦੇਵਾਂਗਾ।”
 “ਉਹਨੂੰ ਕਹੀਂ ਮੈਂ ਉਹਨੂੰ ਮਠਿਆਈ ਦੇਵਾਂਗਾ।”
 “ਮੈਨੂੰ ਦਏਂਗਾ ?”
 “ਤੈਨੂੰ ਵੀ ਦੇ ਦੇਵਾਂਗਾ।”
 ਵਾਨੀਆ ਨੇ ਇੱਕ ਲੰਮਾ ਹਉਂਕਾ ਭਰਿਆ।
 “ਨਹੀਂ, ਮੈਨੂੰ ਨਹੀਂ ਚਾਹੀਦੀ। ਤੂੰ ਉਹਨੂੰ ਹੀ ਦੇ ਦੇਈਂ, ਉਹ ਇੰਨੀ ਭਲੀ ਹੈ।”
 ਵਾਨੀਆ ਨੇ ਫਿਰ ਤੋਂ ਆਪਣਾ ਸਿਰ ਜ਼ਮੀਨ 'ਤੇ ਟਿਕਾ ਲਿਆ। ਪਾਵਲੂਸ਼ਾ ਖੜਾ ਹੋ ਗਿਆ ਅਤੇ
 ਖਾਲੀ ਪਤੀਲਾ ਚੱਕ ਕੇ ਤੁਰ ਪਿਆ।
 “ਕਿਧਰ ਚੱਲਿਆਂ ?” ਫੇਦਿਆ ਨੇ ਪੁੱਛਿਆ।
 “ਨਦੀ 'ਤੇ, ਪਾਣੀ ਲੈਣ: ਪਿਆਸ ਲੱਗੀ ਹੈ।”
 ਕੁਝ ਵੀ ਉੱਠਕੇ ਉਹਦੇ ਮਗਰ ਤੁਰ ਪਏ।
 “ਦੇਖੀਂ, ਕਿਤੇ ਨਦੀ ਵਿੱਚ ਨਾ ਡਿੱਗ ਪਵੀਂ !” ਇਲਿਊਸ਼ਾ ਨੇ ਜੋਰ ਨਾਲ ਕਿਹਾ।
 “ਡਿੱਗੇਗਾ ਕਿਉਂ ?” ਫੇਦਿਆ ਨੇ ਕਿਹਾ। “ਸੰਭਲ ਕੇ ਰਹੇਗਾ।”
 “ਹਾਂ, ਸੰਭਲ ਕੇ ਰਹੇਗਾ। ਕੁਝ ਵੀ ਹੋ ਸਕਦਾ ਹੈ: ਉਹ ਝੁਕੇਗਾ, ਪਾਣੀ ਭਰਨ ਲੱਗੇਗਾ ਅਤੇ ਜਲ-
 ਭੂਤ ਉਹਦਾ ਹੱਥ ਫੜ ਕੇ ਖਿੱਚ ਲਵੇਗਾ। ਫਿਰ ਲੋਕ ਕਹਿਣਗੇ ਕਿ ਜੀ ਉਹ ਤਾਂ ਪਾਣੀ ਵਿੱਚ ਡਿੱਗ ਪਿਆ,
 ਡਿੱਗਿਆ-ਛੂਗਿਆ ਕੀ? ਉਹ ਦੇਖੋ ਸਰਕਾਰੀਆਂ ਵਿੱਚ ਪਹੁੰਚ ਗਿਆ,” ਆਹਟ ਸੁਣਦੇ ਹੋਏ ਉਸਨੇ
 ਕਿਹਾ।

ਸੱਚੀਂ ਹੀ ਸਰਕਾਰੀਆਂ ਵਿੱਚ ਅਜਿਹੀ ਸਰਸਾਹਟ ਹੋਈ, ਜਿਵੇਂ ਕੋਈ ਉਹਨਾਂ ਨੂੰ ਹੱਥ ਨਾਲ ਪਾਸੇ
 ਕਰ ਰਿਹਾ ਹੋਵੇ।

“ਅੱਛਾ, ਕੀ ਇਹ ਸੱਚ ਹੈ ਕਿ ਅਕੂਲੀਨਾ ਕਮਲੀ ਉਸੇ ਦਿਨ ਤੋਂ ਹੋਈ ਹੈ, ਜਦੋਂ ਉਹ ਪਾਣੀ ਵਿੱਚ
 ਡਿੱਗ ਪਈ ਸੀ ?” ਕੋਸਤਿਆ ਨੇ ਪੁੱਛਿਆ।

“ਹਾਂ, ਉਦੋਂ ਤੋਂ ਹੀ। ਦੇਖੋ ਤਾਂ ਕੀ ਹਾਲ ਹੋ ਗਿਆ ਹੈ। ਸੁਣਿਆ ਹੈ, ਪਹਿਲਾਂ ਬੜੀ ਸੋਹਣੀ ਸੀ।
 ਜਲ-ਭੂਤ ਨੇ ਉਹਦਾ ਦਿਮਾਗ ਖਰਾਬ ਕਰ ਦਿੱਤਾ। ਉਹਨੂੰ ਇਹ ਉਮੀਦ ਨਹੀਂ ਹੋਣੀ ਕਿ ਅਕੂਲੀਨਾ ਨੂੰ
 ਇੰਨੀ ਛੇਤੀ ਕੱਢ ਲੈਣਗੇ। ਬੱਸ ਉਹਨੇ ਉਸਨੂੰ ਆਪਣੇ ਇਲਾਕੇ, ਨਦੀ ਦੇ ਤਲ 'ਤੇ, ਖਰਾਬ ਕਰ ਦਿੱਤਾ।”

(ਇਸ ਅਕੂਲੀਨਾ ਨੂੰ ਮੈਂ ਆਪਣੀਆਂ ਅੱਖਾਂ ਨਾਲ ਕਈ ਵਾਰ ਦੇਖਿਆ ਸੀ। ਚਿਖਿਆਂ 'ਚ

ਲਿਪਟੀ, ਬੋਹੁਦ ਕਮਜ਼ੋਰ, ਕੋਲੇ ਜਿਹਾ ਚਿਹਰਾ, ਅੱਖਾਂ ਇਕਦਮ ਭਾਵਨਾਹੀਣ, ਹਰ ਵੇਲੇ ਦੰਦੀਆਂ ਕੱਢਦੀ
ਉਹ ਸੜਕ 'ਤੇ ਘੰਟਿਆਂ ਤੱਕ ਕਿਸੇ ਇੱਕ ਹੀ ਜਗ੍ਹਾ 'ਤੇ ਖੜੀ ਰਹਿੰਦੀ ਹੈ, ਆਪਣੀਆਂ ਹੱਡਲੁ ਬਾਹਾਂ
ਛਾਤੀ ਨਾਲ ਬੰਨੀ ਅਤੇ ਹੌਲੀ-ਹੌਲੀ ਪੈਰ ਬਦਲਦੀ ਡੋਲਦੀ ਰਹਿੰਦੀ ਹੈ, ਜਿਵੇਂ ਪਿੰਜਰੇ 'ਚ ਬੰਦ ਕੋਈ
ਜੰਗਲੀ ਜਾਨਵਰ ਹੋਵੇ। ਉਹਨੂੰ ਕੁਝ ਵੀ ਕਹੋ ਉਹ ਕੁਝ ਵੀ ਨਹੀਂ ਸਮਝਦੀ, ਬੱਸ ਕਦੇ-ਕਦਾਈਂ ਠਹਾਕੇ
ਮਾਰਕੇ ਹੱਸਣ ਲਗਦੀ ਹੈ।)

“ਸੁਣਿਆ ਹੈ,” ਕੋਸਤਿਆ ਕਹਿ ਰਿਹਾ ਸੀ, “ਅਕੂਲੀਨਾ ਨੇ ਇਸ ਕਰਕੇ ਨਦੀ ਵਿੱਚ ਛਾਲ
ਮਾਰੀ ਸੀ ਕਿ ਉਸਦੇ ਪ੍ਰੇਮੀ ਨੇ ਉਸਨੂੰ ਧੋਖਾ ਦਿੱਤਾ ਸੀ।”

“ਹਾਂ, ਏਸੇ ਕਰਕੇ।”

“ਯਾਦ ਹੈ, ਇੱਕ ਵਾਸਿਆ ਸੀ ?” ਕੋਸਤਿਆ ਨੇ ਦੁਖੀ ਲਹਿਜੇ ਵਿੱਚ ਕਿਹਾ।

“ਕੌਣ ਵਾਸਿਆ ?” ਫੇਦਿਆ ਨੇ ਪੁੱਛਿਆ।

“ਉਹੀ, ਜੋ ਡੁੱਬ ਗਿਆ ਸੀ,” ਕੋਸਤਿਆ ਨੇ ਜਵਾਬ ਦਿੱਤਾ, “ਇਸੇ ਨਦੀ ਵਿੱਚ। ਕਿੰਨਾ ਚੰਗਾ
ਮੁੰਡਾ ਸੀ ! ਹਾਏ, ਕਿੰਨਾ ਚੰਗਾ ! ਅਤੇ ਉਹਦੀ ਮਾਂ, ਫੇਕਲੀਸਤਾ ਉਹਨੂੰ ਕਿੰਨਾ ਪਿਆਰ ਕਰਦੀ ਸੀ, ਆਪਣੇ
ਵਾਸਿਆ ਨੂੰ ! ਜਿਵੇਂ ਉਹਨੂੰ ਪਤਾ ਸੀ ਕਿ ਬੇਟੇ ਨੂੰ ਪਾਣੀ ਵਿੱਚ ਹੀ ਮੌਤ ਆਉਣੀ ਹੈ। ਗਰਮੀਆਂ ਵਿੱਚ
ਅਸੀਂ ਸਾਰੇ ਜੁਆਕ ਨਦੀ ਵਿੱਚ ਨਹਾਉਣ ਜਾਂਦੇ, ਤਾਂ ਉਹ ਵੀ ਸਾਡੇ ਨਾਲ ਹੋ ਜਾਂਦਾ, ਮਾਂ ਉਹਦੀ ਭਰ
ਨਾਲ ਪੀਲੀ ਪੈ ਜਾਂਦੀ। ਦੂਜੀਆਂ ਸੁਆਣੀਆਂ ਨੂੰ ਕੋਈ ਪਰਵਾਹ ਨਹੀਂ, ਉਹ ਆਪਣੇ ਕੱਪੜੇ ਧੋਣ
ਵਾਲੀਆਂ ਲੱਕੜੀ ਦੀਆਂ ਵੱਡੀਆਂ ਚਿਰਮਚੀਆਂ ਚੁੱਕੀ ਤੁਰੀਆਂ ਜਾਂਦੀਆਂ। ਪਰ ਉਹ, ਫੇਕਲੀਸਤਾ
ਚਿਰਮਚੀ ਜ਼ਮੀਨ 'ਤੇ ਰੱਖ ਦਿੰਦੀ ਅਤੇ ਪੁਕਾਰਨ ਲਗਦੀ : “ਮੁੜ ਆ, ਮੇਰੇ ਲਾਲ ! ਨਾ ਜਾਹ, ਮੇਰੀਆਂ



ਅੱਖਾਂ ਦੇ ਤਾਰੇ !” ਰੱਬ ਜਾਣੇ ਕਿਵੇਂ ਡੁੱਬ ਗਿਆ। ਕਿਨਾਰੇ ’ਤੇ ਹੀ ਤਾਂ ਖੇਡ ਰਿਹਾ ਸੀ, ਮਾਂ ਵੀ ਉਥੇ ਹੀ ਸੀ, ਵੱਡੇ ਹੋਏ ਘਾਹ ਦਾ ਢੇਰ ਲਾ ਰਹੀ ਸੀ: ਅਚਾਨਕ ਉਹਨੇ ਸੁਣਿਆ ਕਿ ਕੋਈ ਪਾਣੀ ਵਿੱਚ ਬੁਲਬੁਲੇ ਛੱਡ ਰਿਹਾ ਹੈ, ਮੁੜਕੇ ਦੇਖਿਆ ਤਾਂ ਬੱਸ ਵਾਸਿਆ ਦੀ ਟੋਪੀ ਦੀ ਪਾਣੀ ’ਤੇ ਤੈਰ ਰਹੀ ਸੀ। ਬੱਸ ਉਦੋਂ ਤੋਂ ਹੀ ਫੇਕਲੀਸਤਾ ਦੀ ਮੱਤ ਮਾਰੀ ਗਈ ਹੈ। ਮੁੰਡਾ ਜਿੱਥੇ ਡੁੱਬਿਆ ਸੀ, ਉਸੇ ਜਗ੍ਹਾ ਆ ਕੇ ਲਿਟ ਜਾਂਦੀ ਹੈ, ਤੇ ਭਰਾਵਾ, ਲਿਟਕੇ ਉਹੀ ਗੀਤ ਛੋਹ ਲੈਂਦੀ ਹੈ — ਯਾਦ ਹੈ, ਵਾਸਿਆ ਉਹ ਗੀਤ ਗਾਉਂਦਾ ਹੁੰਦਾ ਸੀ ? ਬੱਸ ਉਹੀ ਗੀਤ ਉਹ ਵੀ ਛੋੜ ਲੈਂਦੀ ਹੈ ਅਤੇ ਖੁਦ ਰੋਂਦੀ ਜਾਂਦੀ ਹੈ, ਰੱਬ ਅੱਗੇ ਆਪਣਾ ਦੁਖੜਾ ਰੋਂਦੀ ਹੈ...”

“ਲਓ, ਪਾਵਲੂਸ਼ਾ ਆ ਰਿਹਾ ਹੈ,” ਫੇਦਿਆ ਨੇ ਕਿਹਾ।

ਪਾਣੀ ਭਰਿਆ ਪਤੀਲਾ ਹੱਥ ਵਿੱਚ ਲਈ ਪਾਵਲੂਸ਼ਾ ਧੂਣੀ ਕੋਲ ਆਇਆ। ਬੋੜੀ ਦੇਰ ਚੁਪ ਰਹਿਕੇ ਬੋਲਿਆ :

“ਕਿਉਂ, ਭਰਾਵੇ, ਮਾਮਲਾ ਕੁੱਝ ਗੜਬੜ ਹੈ।”

“ਕਿਉਂ, ਕੀ ਹੋਇਆ ?” ਕੋਸਤਿਆ ਨਾਲ ਹੀ ਨੇ ਪੁੱਛਿਆ।

“ਮੈਂ ਵਾਸਿਆ ਦੀ ਅਵਾਜ਼ ਸੁਣੀ ਹੈ।”

ਇਕਦਮ ਸਾਰੇ ਸਹਿਮ ਰਾਏ।

“ਉਏ, ਹੋਏ, ਇਹ ਕੀ ਕਹਿਨਾ ਏਂ, ਤੂੰ ?” ਕੋਸਤਿਆ ਜਲਦੀ-ਜਲਦੀ ਬੁੜਬੁੜਗਿਆ।

“ਰੱਬ ਦੀ ਸੁਹੰ। ਮੈਂ ਪਾਣੀ ਵੱਲ ਝੁਕਣ ਲੱਗਿਆ, ਉਦੋਂ ਹੀ ਕੀ ਸੁਣਦਾ ਹਾਂ, ਕੋਈ ਵਾਸਿਆ ਦੀ ਅਵਾਜ਼ ਵਿੱਚ ਮੈਨੂੰ ਬੁਲਾ ਰਿਹਾ ਹੈ ਅਤੇ ਜਿਵੇਂ ਪਾਣੀ ਦੇ ਹੇਠੋਂ ਅਵਾਜ਼ ਆ ਰਹੀ ਹੋਵੇ: “ਪਾਵਲੂਸ਼ਾ, ਉਏ ਪਾਵਲੂਸ਼ਾ, ਇੱਧਰ ਆ।” ਮੈਂ ਤੁਰੰਤ ਪਿੱਛੇ ਹਟ ਗਿਆ। ਹਾਂ, ਪਰ ਪਾਣੀ ਭਰ ਲਿਆ।”

“ਓ ਰੱਬਾ! ਓ ਰੱਬਾ!” ਮੁੰਡਿਆਂ ਨੇ ਸਲੀਬ ਦਾ ਨਿਸ਼ਾਨ ਬਣਾਉਂਦੇ ਹੋਏ ਕਿਹਾ।

“ਇਹ ਤਾਂ ਜਲ-ਭੂਤ ਨੇ ਤੈਨੂੰ ਬੁਲਾਇਆ ਹੋਵੇਗਾ,” ਫੇਦਿਆ ਨੇ ਕਿਹਾ, “ਅਸੀਂ ਹੁਣੇ-ਹੁਣੇ ਵਾਸਿਆ ਦੀ ਹੀ ਗੱਲ ਕਰ ਰਹੇ ਸੀ।”

“ਉਹੋ, ਇਹ ਤਾਂ ਬੁਰਾ ਸ਼ਗਨ ਹੈ।,” ਇਲਿਊਸ਼ਾ ਨੇ ਹੌਲੀ-ਹੌਲੀ ਬੋਲਦੇ ਹੋਏ ਕਿਹਾ।

“ਕੋਈ ਗੱਲ ਨਹੀਂ, ਹੋਵੇ ਪਰਾਂ,” ਪਾਵਲੂਸ਼ਾ ਨੇ ਦਿੜਤਾ ਨਾਲ ਕਿਹਾ ਅਤੇ ਬੈਠ ਗਿਆ। “ਜੋ ਕਿਸਮਤ ਵਿੱਚ ਲਿਖਿਆ ਹੈ ਉਹ ਹੋ ਕੇ ਰਹੇਗਾ।”

ਮੁੰਡੇ ਸ਼ਾਂਤ ਹੋ ਗਏ। ਪਾਵਲੂਸ਼ਾ ਦੇ ਸ਼ਬਦਾਂ ਨੇ ਉਹਨਾਂ ’ਤੇ ਛੂੰਘਾ ਅਸਰ ਹੋਇਆ ਲਗਦਾ ਸੀ। ਉਹ ਜਿਵੇਂ ਸੌਣ ਦੀ ਤਿਆਰੀ ਕਰਦੇ ਹੋਏ ਅੱਗ ਦੇ ਸਾਹਮਣੇ ਲੇਟਣ ਲੱਗੇ।

“ਉਏ, ਆਹ ਕੀ ?” ਚਾਣਚੱਕ ਕੋਸਤਿਆ ਨੇ ਉੱਠ ਕੇ ਪੁੱਛਿਆ।

ਪਾਵੂਲਸਾ ਨੇ ਕੰਨ ਲਾ ਕੇ ਸੁਣਿਆ।
 “ਬਗਲੇ ਉੱਡ ਰਹੇ ਨੇ, ਚਹਿਕ ਰਹੇ ਨੇ।”
 “ਕਿਧਰ ਉੱਡੇ ਜਾ ਰਹੇ ਨੇ ?”
 “ਉਹਨਾਂ ਦੇਸ਼ਾਂ ਨੂੰ ਜਿੱਥੇ ਕਹਿੰਦੇ ਨੇ ਕਿ ਕਦੇ ਠੰਡ ਨਹੀਂ ਪੈਂਦੀ।”
 “ਕੀ ਅਜਿਹੇ ਦੇਸ਼ ਵੀ ਹਨ ?”
 “ਹਾਂ, ਹੈਗੇ ਨੇ।”
 “ਦੂਰ ਨੇ ?”
 “ਬਹੁਤ ਦੂਰ, ਗਰਮ ਸਮੁੰਦਰਾਂ ਦੇ ਪਾਰ।”

ਕੋਸਤਿਆ ਨੇ ਲੰਮਾ ਹਉਂਕਾ ਲਿਆ ਅਤੇ ਅੱਖਾਂ ਬੰਦ ਕਰ ਲਈਆਂ।

ਮੁੰਡਿਆਂ ਕੋਲ ਆਏ ਮੈਨੂੰ ਤਿੰਨ ਘੰਟੇ ਬੀਤ ਚਲੇ ਸਨ। ਅਖੀਰ ਚੰਨ ਨਿੱਕਲ੍ਹ ਆਇਆ ਸੀ। ਮੈਂ ਤਾਂ ਉਸਨੂੰ ਤੁਰੰਤ ਦੇਖ ਹੀ ਨਹੀਂ ਸਕਿਆ: ਇੰਨਾ ਛੋਟਾ ਅਤੇ ਪਤਲਾ ਸੀ ਉਹ। ਚੰਨ ਵਿਹੂਣੀ ਰਾਤ ਪਹਿਲਾਂ ਦੀ ਤਰ੍ਹਾਂ ਹੀ ਰਾਜਸ਼ਾਹੀ ਚੌਪਰ ਨਾਲ ਫੈਲੀ ਹੋਈ ਸੀ। ਹਾਂ, ਹੁਣ ਕਈ ਤਾਰੇ, ਜੋ ਬੋੜੀ ਦੇਰ ਪਹਿਲਾਂ ਅਕਾਸ਼ ਵਿੱਚ ਬਹੁਤ ਉੱਚੇ ਦਿਸ ਰਹੇ ਸਨ, ਧਰਤੀ ਦੇ ਹਨੇਰੇ ਸਿਰੇ ਵੱਲ ਝੁਕ ਰਹੇ ਸਨ; ਚਾਰੇ ਪਾਸੇ ਸੰਘਣੀ ਖਮੋਸ਼ੀ ਸੀ, ਜਿਵੇਂ ਕਿ ਸਿਰਫ ਰਾਤ ਦੇ ਆਖਰੀ ਪਹਿਰ ਵਿੱਚ ਹੁੰਦੀ ਹੈ, ਸਾਰਾ ਕੁਝ ਛੂੰਘੀ, ਅਣੁਟ ਨੀਂਦ ਵਿੱਚ ਛੁੱਬਿਆ ਹੋਇਆ ਸੀ, ਪਹੁੰਚਣ ਤੋਂ ਪਹਿਲਾਂ ਦੀ ਨੀਂਦ ਵਿੱਚ। ਹਵਾ ਵਿੱਚ ਫੈਲੀਆਂ ਸੁਗੰਧੀਆਂ ਹੁਣ ਮੱਠੀਆਂ ਪੈ ਚੁੱਕੀਆਂ ਸਨ, ਸਮਝੋ ਫਿਰ ਤੋਂ ਨਮੀਂ ਆਉਂਦੀ ਜਾ ਰਹੀ ਸੀ। ਗਰਮੀਆਂ ਦੀਆਂ ਰਾਤਾਂ ਕਿੰਨੀਆਂ ਛੋਟੀਆਂ ਹੁੰਦੀਆਂ ਨੇ! ਬੁਝਦੀ ਧੂਣੀ ਦੇ ਨਾਲ-ਨਾਲ ਮੁੰਡਿਆਂ ਦੀ ਗੱਲਬਾਤ ਵੀ ਖਤਮ ਹੁੰਦੀ ਜਾ ਰਹੀ ਸੀ, ਕੁੱਤੇ ਤਾਂ ਉਬਾਸੀਆਂ ਹੀ ਲੈ ਰਹੇ ਸਨ; ਤਾਰਿਆਂ ਦੀ ਝਿਲਮਿਲ ਮੱਠੀ ਰੌਸ਼ਨੀ ਵਿੱਚ ਜਿੱਥੇ ਤੱਕ ਮੈਨੂੰ ਦਿਸਦਾ ਸੀ, ਘੜੇ ਵੀ ਸਿਰ ਲਮਕਾਈ ਸੌਂ ਰਹੇ ਸੀ, ਸੁਸਤ ਬੋਹੋਸ਼ੀ ਨੇ ਮੈਨੂੰ ਘੇਰ ਲਿਆ ਅਤੇ ਮੇਰੀ ਅੱਖ ਲੱਗ ਗਈ।

ਤਾਜ਼ੀ ਹਵਾ ਦਾ ਬੁੱਲਾ ਮੇਰੇ ਚਿਹਰੇ ਨੂੰ ਛੂੰਹਦਾ ਹੋਇਆ ਲੰਘ ਗਿਆ। ਮੈਂ ਅੱਖਾਂ ਖੋਲੀਆਂ: ਸਵੇਰ ਹੋ ਰਹੀ ਸੀ। ਪਹੁੰਚਾਲੇ ਦੀ ਲਾਲੀ ਹਾਲੇ ਕਿਧਰੇ ਵੀ ਛਾਈ ਨਹੀਂ ਸੀ, ਪਰ ਪੂਰਬ ਵਿੱਚ ਚਾਨਣ ਹੋ ਚੱਲਿਆ ਸੀ: ਚਾਰੇ ਪਾਸੇ ਸਭ ਕੁਝ ਦਿਸਣ ਲੱਗ ਪਿਆ, ਭਾਵੇਂ ਧੁੰਦਲਾ-ਧੁੰਦਲਾ ਹੀ ਸਹੀ, ਪਰ ਦਿਸ ਰਿਹਾ ਸੀ। ਹਲਕਾ ਸੁਰਮਈ ਅਕਾਸ਼ ਨਿੱਖਰਦਾ ਜਾ ਰਿਹਾ ਸੀ, ਉਸ ਵਿੱਚ ਠੰਡਾ ਨੀਲਾ ਰੰਗ ਭਰਦਾ ਜਾ ਰਿਹਾ ਸੀ। ਤਾਰੇ ਕਦੇ ਟਿਮਾਇਆਉਂਦੇ ਕਦੇ ਓਝਲ੍ਹ ਹੋ ਜਾਂਦੇ, ਧਰਤੀ ਦੀ ਹਿੱਕ ਗਿੱਲੀ ਹੋ ਗਈ ਸੀ, ਪੱਤਿਆਂ ਤੇ ਤ੍ਰੇਲ ਸੀ। ਕਿਤੋਂ-ਕਿਤੋਂ ਜੀਵਨ ਦੀਆਂ ਧੁਨੀਆਂ ਅਤੇ ਸੁਰ ਆਉਣ ਲੱਗੇ ਅਤੇ ਸਵੇਰ ਦੀ ਪੌਣ ਫੜਫੜਾਉਂਦੀ

ਹੋਈ ਧਰਤੀ 'ਤੇ ਰੁਮਕਣ ਲੱਗੀ। ਉਹਦੀ ਮਨਮੋਹਕ ਛੋਹ ਨਾਲ ਮੇਰੇ ਸਰੀਰ ਵਿੱਚ ਹਲਕਾ ਜਿਹਾ ਮਿੱਠਾ-ਮਿੱਠਾ ਕਾਬਾ ਛਿੜਿਆ। ਮੈਂ ਝੱਟਪਟ ਉੱਠਿਆ ਅਤੇ ਮੁੰਡਿਆਂ ਕੋਲ ਗਿਆ। ਹੌਲੀ-ਹੌਲੀ ਸੁਲਗਦੀ ਹੋਈ ਧੂਣੀ ਦੇ ਦੁਆਲੇ ਉਹ ਬੇਸੁਰਤ ਪਏ ਸਨ। ਸਿਰਫ ਪਾਵਲੂਸ਼ਾ ਹੀ ਅੱਧਾ ਕੁ ਜਾਗਿਆ ਅਤੇ ਧਿਆਨ ਨਾਲ ਮੇਰੇ ਵੱਲ ਵੇਖਣ ਲੱਗਾ।

ਮੈਂ ਸਿਰ ਹਿਲਾਕੇ ਉਸਤੋਂ ਵਿਦਾ ਲਈ ਅਤੇ ਨਦੀ ਦੇ ਕਿਨਾਰੇ-ਕਿਨਾਰੇ ਚੱਲ ਪਿਆ। ਨਦੀ ਵਿੱਚੋਂ ਭਾਫ ਉੱਠ ਰਹੀ ਸੀ। ਮੈਂ ਕੋਈ ਡੇਢ ਮੀਲ ਹੀ ਗਿਆ ਹੋਵਾਂਗਾ ਕਿ ਮੇਰੇ ਚਾਰੇ ਪਾਸਿਓ- ਭਿੱਜੀ ਚਰਾਗਾਹ ਵਿੱਚ, ਅਤੇ ਦੂਰ, ਸਾਹਮਣੇ-ਜੰਗਲ ਤੋਂ ਜੰਗਲ ਤੱਕ ਫੈਲੇ ਹਰੇ-ਹਰੇ ਟਿੱਲਿਆਂ 'ਤੇ, ਅਤੇ ਪਿੱਛੇ - ਧੂੜ ਭਰੀ ਲੰਮੀ ਸੜਕ 'ਤੇ, ਝਿਲਮਿਲਾਉਂਦੀਆਂ ਲਾਲ ਝਾੜੀਆਂ 'ਤੇ ਅਤੇ ਮੱਠੇ ਪੈਂਦੇ ਕੋਰੇ ਹੇਠ ਸਰਮ ਨਾਲ ਆਪਣੀ ਨੀਲੀ ਛਾਤੀ ਉਘਾੜਦੀ ਨਦੀ 'ਤੇ ਨਵੀਂ ਰੌਸ਼ਨੀ ਫੈਲਣ ਲੱਗੀ, ਪਹਿਲਾਂ ਹਲਕੀ ਲਾਲ, ਫਿਰ ਗਾੜੀ ਅਤੇ ਫਿਰ ਸੁਨਹਿਰੀ। ਹਰ ਸ਼ੈਅ ਹਰਕਤ ਵਿੱਚ ਆ ਰਹੀ ਸੀ, ਜਾਗ ਰਹੀ ਸੀ, ਗਾ ਰਹੀ ਸੀ, ਕਰਵਟ ਲੈ ਰਹੀ ਸੀ, ਚਹਿਕ ਰਹੀ ਸੀ। ਤ੍ਰੇਲ ਦੀਆਂ ਵੱਡੀਆਂ-ਵੱਡੀਆਂ ਬੂੰਦਾਂ ਹਰ ਥਾਂ ਹੀਰਿਆਂ ਵਾਂਗ ਚਮਕ ਪਈਆਂ; ਸਾਹਮਣੇ ਦੇ ਗਿਰਜੇ ਦੇ ਘੰਟੇ ਦੇ ਸਪੱਸ਼ਟ, ਜਿਵੇਂ ਸਵੇਰ ਦੀ ਠੰਡਕ ਨਾਲ ਨਿੱਖਰੇ ਸੁਰ ਹਵਾ ਵਿੱਚ ਤੈਰਦੇ ਆਏ ਅਤੇ ਫਿਰ ਅਚਾਨਕ ਬਕਾਵਟ ਦੂਰ ਕਰ ਚੁੱਕੇ ਘੋੜਿਆਂ ਦਾ ਝੁੰਡ ਮੇਰੇ ਕੋਲੋਂ ਲੰਘ ਗਿਆ। ਮੇਰੀ ਪਹਿਚਾਣ ਦੇ ਮੁੰਡੇ ਹੀ ਉਹਨਾਂ ਨੂੰ ਦਵੱਲੀ ਲਿਜਾ ਰਹੇ ਸਨ।

ਮੈਨੂੰ ਅਫਸੋਸ ਨਾਲ ਇੰਨਾ ਹੋਰ ਕਹਿਣਾ ਪੈ ਰਿਹਾ ਹੈ ਕਿ ਉਸੇ ਸਾਲ ਪਾਵਲੂਸ਼ਾ ਚੱਲ ਵਸਿਆ। ਉਹ ਭੁੱਬਿਆ ਨਹੀਂ, ਘੜੇ ਤੋਂ ਡਿੱਗ ਕੇ ਮਰ ਗਿਆ। ਦੁੱਖ ਦੀ ਗੱਲ ਹੈ : ਬੜਾ ਚੰਗਾ ਮੁੰਡਾ ਸੀ!

